

JOHANNA LENGBA APHABA WAPAO

Wahoudok

1:1 Ahanbada wahei adu leirammi, wahei adu Iswarga leiminnarammi, amasung wahei adu Iswar oirammi. 2 Ibungo mahak asina ahanbada iswarga leiminnarammi. 3 Pot pumnamak ibungo mahakki mapanna oirakle, amasung oirakkhraba adu ibungo mahak nattana kari amatta oirakte. 4 Ibungo mangonda hingba leirammi, aduga hingba adu misinggi mangal oirammi. 5 Amasung mangal aduna amambada ngalli, aduga amamba aduna madubu ngamde. 6 Maming Johan kouba iswardagi tharakpa mi ama phaorak-i. 7 Mahak asina mangal adugi maramda sakshi pinanaba, pumnamak mahakki mapanna thajananaba, mahakna sakshigi damak lakle. 8 Mahakti mangal adu oiramde, tou-i-gumbasung mangal adugi maramda mahakna sakshi pinanabani. 9 Tai-bangpanda lakliba, mi khudingbu nganbiba, achumba mangal adu leirammi. 10 Ibungodi taibangpanda leirammi, aduga ibungogi mapanna taibangpal oirakle, amasung taibangpanna ibungobu khanglamde. 11 Ibungona masagi oiba maphamda lengbirak-i, aduga ibungogi masagi oiba misingna ibungobu lousinde. 12 Tou-i-gumbasung ibungobu lousillaba makheida haibadi ibungogi mingda thajaba makhoi aduda, iswargi machasing oiraknanaba ibungona matik pibire. 13 Makhoi pokkhraba adudi idagisu, hakchanggi ningbadagisu, migi ningbadagisu natte, adubu iswardagini. 14 Amasung wahei aduna sayollaktuna, thoujanne achumbane pikthanduna eikhoigi irakta leibirare; aduga mapadagi amata ngaiba machagi matik mangal oiba adugumba ibungogi matik mangal adu eikhoina ujare. 15 Johanna ibungogi maramda sakshi piduna laona hai, ibungo mahakki maramda, eigi tungda lengbirakpa ibungona imang tharakli, maramdi ibungodi eingondagi hanna leirammi haina eina haikhiba ibungo adu asini. 16 Maramdi ibungogi athanbadagi thoujan-gi mathakta thoujansu eikhoi pumnamakna phangjare. 17 Maramdi Mousigi mapanna wayel yathang adubu pire. Jisu Khristagi mapanna thoujan amasung achumba adu thokle. 18 Iswarbu kana amatana khak ude; amata ngaiba macha nipa iswar, mapagi tharakta leiriba ibungo

aduna ibungo mahakpu phongdogle.

Baptais toubiba Johanna Jisugi maramda sakshi piba

19 Amahiksung, nahak kanano, haina hangnanaba Jihudisingna Jerusalemdagi purohitsing amasung Lebiyasingbu tharakpada, Johangi sakshi adu asini. 20 Mahakna haisu haidogle, amasung yadabasu toude; adubu, eidi Khrista adu natte, haina mahakna haidogle. 21 Amasung makhoina hangle, adu oirabadi, karino? Nahak Eliyara? Aduga mahakna khumle, natte. 22 Maram aduna makhoina mangonda hai, eikhoibu tharakpasingda eikhoina paokhum pinanaba, nahak kanano? Nahak nasagi maramda kari hairibano? 23 Mahakna hai, iswargi wa takhokpa Jisaiyana haikhibagumna, prabhugi lambi adu chumhallu, haina lamjaoda amana laoribagi khonjel eini. 24 Makhoidi pharisingdagi tharakpani. 25 Aduga makhoina mangonda hanglak-i, adu oiraga nahak Khristasu, Eliyasu, iswargi wa takthokpa adusu natrabadi, nahakna baptais toubiriba karigino? 26 Johanna makhoida khumlak-i, einadi isingda baptais toubi; eigi tungda lengbirakpa, nakhoina khangdaba ibungo mahak adu nakhoigi narakta lapli; 27 Ibungogi khugrang mari adu eina louthokpa itik chade. 28 Johanna baptais toubiba mapham, Jordan wangmada Bethaniyada thabak makhei asi thogle. 29 Adugi nongngalaga Jisuna mangollomda lenglakpa uduna mahakna hai, yeng-u, iswargi yao macha, taibangpanbagi pap pubiba adu! 30 Ibungogi maramda, eigi mang tharakliba nipana itungda lenglak-i, maramdi ibungodi eingondagi hanna leirammi haiduna eina haikhiba ibungo adu asini. 31 Aduga einadi ibungobu khanglamde; adubu ibungobu Israyelsingda phongdoknanabagi damak eina isingda baptais toubiduna lakle. 32 Amasung Johanna sakshi piduna hai, thawai aduna swargadagi khunugumna kumtharakpa eina ure, aduga masina ibungogi thakta leibire. 33 Aduga einadi ibungobu khanglamde; adubu isingda baptais toubinanaba eibu tharakpa ibungo mahak aduna eingonda hai, thawai aduna kumtharaktuna kanagumbagi mathakta leibiriba nangna ugani, asimakna thawai asengbada baptais toubiba ibungoni. 34 Amasung eina ure, aduga masi iswargi macha nipa aduni haiduna eina sakshi pire.

Baptais toubiba Johangi seboksing amasung Jisu

35 Amuk adugi nongngallaga Johanga mahakki seboksinggi aniga leplammi; 36 Maduda Jisuna khonglengliba adu yengduna mahakna hai, yeng-u, iswargi yao macha adu! 37 Aduga mahakki sebok ani aduna mahakna ngangba adu tarabada, Jisugi tung ille. 38 Maduda Jisuna ollaktuna, makhoina tung illakliba adu urabada, makhoida hai, nakhoina kari thiribano? Aduga makhoina ibungoda hai, Rabbi (haiba asi handokpada guru haibani), ibungo kadaida leibibage? 39 Ibungona makhoida hai, lak-u, ugani. Maram aduna makhoina laklaga ibungogi leipham ure; aduga makhoina numit adu ibungoga leiminnare, madu tarasuba pung aduwaini' 40 Johangi wa taduna, ibungogi tung inba ani adugi amadi, Simon Pitargi manao nipa Andriya oirammi. 41 Mahak asina ahanbada mahakmakki mayamba Simonbu phangduna, mangonda hai, eikhoina Masiha phangjare (haiba asi handokpada Khrista haibani.) 42 Mahakna mahakpu Jisugi nakta purakle. Jisuna mangonda yengduna hai, nangdi Johangi macha nipa Simonni, nangbu Keipha kougani (haiba asi handokpada Pitar haibai). 43 Adugi nongngallakpada ibungona Galil tanna lengninge, aduga Philippu phangladuna, Jisuna mangonda hai, eigi itung illu. 44 Philipti Andriya amasung Pitargi khul Betseidadagi oirammi. 45 Philipna Nathaniyel phangduna, mangonda hai, Mousina wayel yathang adugi lairikta amsung iswargi wa takthokpasingna ikhiba ibungo adubu eikhoina phangjare, madu Jousephki macha nipa Nasaretki Jisu aduni. 46 Maduda Nathaniyelna mangonda hai, Nasaretagi karigumba apha thokpa ngambra? Philipna mangonda hai, laktuna yeng-u. 47 Jisuna manakta Nathaniyel lakpa uraduna, mahakki maramda hai, yeng-u aoibamak Israyelgi mini, mangonda lingjel chumdaba leite! 48 Nathaniyelna ibungoda hai, karamna eibu khang-bibage? Jisuna mangonda khumlak-i, Philipna nangbu koudringeida nangna heiyit pambigi makhada leiba adu eina ukhi. 49 Nathaniyelna ibungoda khumle, Rabbi, ibungodi iswargi macha nipani, ibungodi Israyelgi ningthouni. 50 Jisuna mangonda khumlak-i, eina nangbu heiyit pambigi makhada ukhi haina nangonda haibagi maramna thajabra? Asidagi henna achou achouba thabak nangna

ugani. 51 Amasung ibungona mangonda hai, eina nakhoida thanggei sengnamak hairibani, swarga hangdoklaba amasung iswargi dutsingna migi macha nipa adugi mathakta kakhatkhumtha touba nakhoina ugani.

Kanada Luhongba

2:1 Adudagi numit humni subada Galilgi Kanada luhongba ama thokle, aduga Jisugi mama maduda yaorammi. 2 Amasung luhongba aduda Jisubusu ibungogi seboksingbusu bartton toure. 3 Aduga draksha mahi watlabada, Jisugi mamana ibungoda hai, makhoigi draksha mahi leitre. 4 Maduda Jisuna mamada hai, he nupi, eina nangga kari toupham leibage? Houjik eigi pungpham laktri. 5 Ibungogi mamana manaisingda hai, ibungona nakhoida haiba haiba adu tou. 6 Mapham aduda Jihudisinggi hounabi matung inna sengdoknaba mon ani ahum chanba nunggi kharung taruk khillammi. 7 Jisuna makhoida hai, kharung makhei adu ising thalhalla. Aduga makhoina kharung makhei adu mamai phaoba thalhalle. 8 Maduda ibungona makhoida hai, houjikti sokkattuna, chakkhangbagi arang-purel aduda pukho aduga makhoina madu pukhre. 9 Amasung chakkhangba adugi arang-purena draksha mahi ollaba ising adu tangbada madu kadaidagino khangdaduna (adubu ising adu sokkatpa manaising adunadi khangkhi), chakkhangba adugi arang-purena bor adubu kouraga mangonda hai, 10 Mi khudingna ahanbada aphaba draksha mahi pithaknei; aduga misingna penna thaklabada, khara hanthaba pithaknei; nahakti houjik phaoba aphaba draksha mahi adu khakle. 11 Khudamsinggi ahoubasi Jisuna Galilgi Kanada touduna, ibungogi matik mangal phongdokle; aduga seboksing aduna ibungoda thajare. 12 Asigi matungda ibungo, mama, machin manao amasung ibungogi seboksingna Kapharnahumda lengthakhre; Aduga makhoina maduda numit kuina leiramde.

Iswar ningnasang sengdokpa

13 Amahiksung Jihudisinggi aranchakkhangba adu naksillakpada, Jisuna Jerusalemda lengkhatle. 14 Aduga ibungona iswar ningnasangda san, yao, khunu yollibasing amasung sel kaibasingna phamliba adu phangle. 15

Maduda ibungona thourigi sajei semduna, yaosu sansu pumnamak iswar ningnasangdagi tanthokle; amasung sel kaiba singgi senjoi adu ibungona heidokpiduna, makhoigi mej makhei mathak makha onthokpire. 16 Aduga khunu yonbasingda ibungona hai, potsing asi asidagi puthokkhro; eigi ipagi yum lallonbagi yum oihanganu. 17 Ibungo nahakki yumgi damak thawai yaona ningbana eibu chatthokani haina ikhiba adu ibungogi seboksingna ningsingle. 18 Maram aduna Jihudinsingna ibungoda khumlak-i, nahakna thabak asi toubagi maramna eikhoida kari khudam uhanbage? 19 Jisuna makhoida khumle, asengba mapham asi manghallu, aduga eina numit humnida hougathan-gani. 20 Maram aduna Jihudisingna hai, asengba mapham asi sabada chahi niphutaruk changkhi, aduga nahakti numit humnida hougat-han-gera? 21 Tou-i-gumbasung ibungonadi ibungogi hakchang asengba mapham oibagi maramda hairammi. 22 Maram aduna ibungona asibasinggi maraktagi hinggapada, ibungona asi hairammi haina ibungogi seboksingna ningsingle; aduga makhoina sastrabusu. Jisuna haikhiba wa adubusu thajare. 23 Amahiksung ibungona Jerusalemda aran-chakhangba matamda leiringeida, ibungona touramliba khudamsing uduna, ibungogi mingda ayambana thajare. 24 Tou-i-gumbasung Jisu masana masabu makhoida thajana sinnade, maramdi ibungona mi pumnamakpu khang-i, 25 Amasung migi maramda kanagumbana sakshi piba ibungogi kannaba leiramde; maramdi migi manungda kari leibage ibungo masana khanglammi.

[Jisuna Nikodimbu tambiba](#)

3:1 Amahiksung pharisinggi maraktagi maming Nikodim kouba, Jihudisinggi luchingba mi ama leirammi. 2 Mi asina ibungogi nakta ahingda laktuna ibungoda hai, Rabbi, ibungodi iswardagi lengbirakpa guru amani haiba eikhoina khang-i; maramdi ibungona touriba khudamsing asi, iswarna mahakka loinabidrabi, kana amatana toubu ngamde. 3 Jisuna mangonda khumlak-i, eina nangonda thanggei sengnamak hairibani, kanagumbana nouna poktrabi, mahakna iswargi leibak adu uba ngamde. 4 Nikodimna ibungoda hai, mina hanurabada karamna pokpa ngambage?

Mahak anirak mamagi puknungda changduna pokpa ngambra? 5 Jisuna Khumle, eina nangonda thanggeisengnamak hairibani, kanagumbana ising amasung thawaidagi poktrabadi, mahakna iswargi leibakta changba ngamde. 6 Sadagi poklaba adu sani, aduga thawaidagi poklaba adu thawaini. 7 Nakhoina nouna pokpa tare haiduna eina nangonda haikhiba aduda ngakkanu, 8 Nungsitna sitning sitningbada sitli, aduga nangna madugi makhol tai, adubu madu kadaidagi lakpano aduga kadaida chatpano khangde, adugumduna thawaidagi poklaba mi khudingmak oiribani. 9 Nikodimna ibungoda khumlak-i, asising asi karamna oiba ngambage? 10 Jisuna mangonda khumlak-i, nahakti Israyelgi guru oiraga, asising asi khangdabra? 11 Eina nangonda thanggei sengnamak hairibani, eikhoina khangba adu eikhoina nganglibani, amasung eikhoina ukhraba adugi maramda eikhoina sakshi piribani, aduga nakhoina eikhoigi sakshi loude. 12 Taibangpanda touba thabak nakhoida eina takpirabada nakhoina thajadrabadi, swargada touba thabak nakhoida eina takpiragadi, nakhoina karamna thajagadage? 13 Amasung migi macha nipa adu, swargadagi kumtharakpa mahak adu nattana, kana amatanasu swargada kadri. 14 Aduga mangonda thajaba khudingna lomba naidaba hingba phangnanaba, 15 Mousina lamjaoda lil adubu thangatpa adugumna, migi macha nipa adubu thangatpa tare. 16 Maramdi Iswarna taibangpanbabu asup nungsibire, haibadi, Ibungo mahakki amata nagaiba macha nipa adubu pibire; aduna macha nipa adubu thajaba mi khudingna mangdaduna, lomba naidaba hmgba phangnanabani. 17 Maramdi iswarna macha nipa adubu taibangpanbabu wayennanaba taibangpanda thabiba natte, adubu ibungogi mapanna taibangpanbabu kanbinanabani. 18 Ibungobu thajaba mahak adubu wayel toubide; thajadaba mahak adugi wayel loikhre, maramdi mahakna iswargi amata ngaiba macha nipa adugi mingda thajakhide. 19 Amasung wayel adu asini, haibadi, mangal adu taibangpanbada laklabani, aduga mangal adudagi misingna amambabu henna pamle, maramdi makhoigi thabak makhei phattaba oirammi. 20 Maramdi phattaba touba mi khudingna mangal adubu tukkachei, aduga mahakki thabakki maral phongdokkani haiduna, mangan-gi manakta lakte. 21 Toui-gumbasung achumba touriba mahak aduna mahakki thabak adu iswarda tourabani

haina phongdoknanaba, mangal adugi manakta lak-i.

Baptais toubiba Johanna Jisugi maramda amuk henna sakshi piba

22 Asigi matungda Jisuga seboksinggana Jihudiya leibakta lenglakle; amasung maduda ibungona makhoiga loinana phaiduna baptais toubirammi. 23 Aduga Johannasu Salimigi manak Einonda baptais toubirammi, maramdi mapham aduda ising yamna lei; amasung misingna laktuna baptais lourammi. 24 Maramdi matam aduda Johanbu keisumsangda thajindri. 25 Maram aduna Johangi seboksingga Jihudi amaga sengdokpagi maramda hangdok hangjin tounarakle. 26 Amasung makhoina Johangi maphamda laktuna mangonda hai, Rabbi, Jordan wangmada nahakka leiminnaramba, mahakki maramda nahakna sakshi pikhraba mi adu, yeng-u, mahak asina baptais toubiri, aduga mi pumnamakna mangonda lak-i. 27 Johanna khumlak-i, swargadagi mangonda pirakpa nattanadi, mina karisu phangba ngamde. 28 Eidi Khrista adu natte, adubu ibungogi mang thana eibu tharakle haiduna eina haikhiba aduda nakhoi nasamakna eigi sakshi oiribani. 29 Mou anoubi phangba mahakadu borni; tou-i-gumbasung leptuna mahakki wa tariba borgi marup aduna borgi khonjel tabagi maramna yamna haraojei, Maram aduna eigi haraoba asi mapung phahalle. 30 Ibungodi chaokhatpa tai, adubu eidi hanthaba tai. 31 Mathaktagi lenglakliba ibungo aduna pumnamakki mathak oi; prithibidagi oiba mahak adun prithibidagini, amasung mahakna prithibidagi oiba wa ngang-i; swargadagi lenglakliba ibungo aduna pumnamakki mathak oi. 32 Ibungona ukhraba, takhraba adugi waram ibungona sakshi pibiri, aduga mi kana amatana ibungogi sakshi adu loubide. 33 Ibungogi sakshi loukhraba mahak aduna iswar achumbani haina chum namle. 34 Maramdi Iswarna tharakpa aduna Iswargi wahei ngang-i, marmaramdi ibungo mahakna thawai adubu changtamdunapide. 35 Mapanamacha nipa adubu nungsi amasung ibungogi khutta pumnamak pibire. 36 Macha nipa adubu thajaba mahak aduna lomba naidaba hingba phangle tou-i-gumba sung macha nipa adugi wa indaba mahak aduna hingba uroi, adubu Iswargi asaoba mahakki

mathakta lei.

Jisuga Samariyagi nupi amaga

4:1 Maram aduna Jisuna seboksing semduna baptais toubiduna Johandagi helli haibasi pharisingna takhre haiba prabhuna khanglabada 2 (Asi hairabasu Jisu masamakna baptais toubide, tou-i-gumbasung ibungo-gi seboksingnani), 3 Ibungona Jihudiya thadoktuna, Galilda amuk lengthokkhre. 4 Amasung ibungona Samariya phaoduna chatpa tare. 5 Asum touna Jakobna macha nipa Jousephta pikhiba lam machet adugi manakta, Sukhar kouba Samariyagi khunda ibungona lenglak-i. 6 Aduga Jakobki guha maduda leirammi. Maram aduna Jisuna lamchatpada waraduna, guha adugi manakta asum phamlammi. Madu taruksuba pung aduwaini. 7 Samariyagi nupi amana ising soknanaba lak-i. Jisuna mangonda hai, eingonda thaknaba ising pibiyu. 8 Maramdi ibungogi seboksingna khullakta acha athak leinanaba chatkhi. 9 Maram aduna Samariya nupi aduna ibungoda hai, nahakti Jihudi mi oiraga, Samariya nupi oibi eingondagi karamna thaknaba ising niribage? (Maramdi Jihudisingna Samariyasingga samnade.) 10 Jisuna mangonda khumlak-i, nangna iswargi khudon adu amasung eingonda thaknaba ising pibiyu haina nangonda haiba adu kanano khanglamlabadi, nangna mangondagi niramgadabani, aduga mahakna nangonda ahingba ising pibiramgadabani. 11 Nupi aduna ibungoda hai, ibungo, nahakki ising soknanaba karisu leite, guhasu lui; adunadi ahingba ising adu nahakna kadaidagi phanglabage? 12 Eikhoigi apokpa Jakobtagi nahakna henna chaobra? Mahakna guha asi eikhoida pibiramle, aduga masanasu, mahakki machasingnasu, mahakki sasannasu masidagi thaknei. 13 Jisuna mangonda khumlak-i, ising asi thakpa mi khudingna amuk khouranggani. 14 Adubu eina pigadaba ising adu athak athakpa makheina khak khouranglaroi; tou-i-gumbasung eina pigadaba ising adu lomba naidana hingnabagi damak thoklakpa isinggi iphut mangonda oirakkani. 15 Nupi aduna ibungoda hai, ibungo, eina khourangdananaba amasung ising soknaba asi tanna laktananaba, eingonda ising asi pibiyu. 16 Jisuna mangonda hai, chatlu, nanggi napuroiba asida

kouraku. 17 Nupi aduna ibungoda khumlak-i, eigi ipuroiba leijade. Jisuna mangonda hai, eigi ipuroiba leijade haiba nangna phajana haire; 18 Maramdi nanggi napuroiba manga sure, amasung houjik nanggi leiriba adu nanggi napuroiba natte; nangna haiba asi achumbani. 19 Nupi aduna ibungoda hai, ibungo, nahakti iswargi wa takthokpa amani haiba eina ui. 20 Eikhoigi ipa ipusingna ching asida iswarbu khurumjare; aduga nakhoinadi hai, khurumjagadaba mapham adudi JerusalemDani. 21 Jisuna mangonda hai, eibu thajou, he nupi, napa adubu ching asidasu JerusalemDasu nakhoina khurumjaroidaba pungpham adu lakli. 22 Nakhoina khangdaba adu khurummi; Eikhoinadi khangba adu khurummi, maramdi Jihudisingdagi aran khubam oi. 23 Tou-i-gumbasung achumba khurumbasingna mapa adubu thawaida amasung achumbada khurumjagadaba pungpham adu laksu lakli, houjiksu oiri, Maramdi Mapa aduna ibungo mahakpu khurumjabasing asigumbabu thiri. 24 Iswardi thawaini, aduga ibungo mahak pu khurumjabasing aduna thawaida amasung achumbada khurumjaba tare. 25 Nupi aduna ibungoda hai, Masiha (Khrista haina kouba adu) lenglakkani haiba eina khang-i; ibungona lenglakpa matamda eikhoida pumnamak khang-hanbigani. 26 Jisuna mangonda hai, nangonda wa ngangliba eimak mahakni. 27 Matam asida ibungogi seboksing lakle. Aduga ibungona nupiga wa ngangnaba aduda makhoina ngaklammi; adum oinamakpu ibungona kari thiribage, natraga ibungona mahakka karigi wa ngangnaribage haina kananasu haide. 28 Maduda nupi aduna magi isingpul thanamlaga khullakta chatkhiduna, misingda hai, 29 Lak-u, eina toukhi toukhiba pumnamak eingonda haiba mi yenglarao. Masi Khrista adu oiramgadra? 30 Makhoina khundagi thoklaktuna ibungogi nakta lakpa heure. 31 Tallak asida seboksingna ibungoda haijarak-i, Rabbi, luk habiyu. 32 Tou-i-gumbasung ibungona makhoida hai, nakhoina khangdaba chananaba eigi achapot lei. 33 Maram aduna seboksingna amaga amaga hainarammi, kanagumbana ibungoda karigumba chananaba pubirakpra? 34 Jisuna makhoida hai, eibu tharakpa ibungo mahakki ningba adu toubas amasung ibungo mahakki thabak changkhonna loiba, asi eigi achapotni. 35 Houjik tha mari leiraga lourok tha lakkani haina nakhoina hainadabra? Yeng-u, eina nakhoida

hairi, houjik lou loknanaba khoingang sare haiduna, nakok thanggattuna loubuk yeng-u. 36 Ahunba mahakka akhaoba mahakka haraominnaba, akhaoba mahak aduna asumal phang-i, aduga lomba naidana hingnabagi damak mahei khomjilli. 37 Maramdi masida, amana maru hulli aduga atei amana khao-i, haibasi achumbani. 38 Nakhoina nomdaba aduda khaonanaba eina nakhoibu thare; ateisingna nomle, aduga nakhoinadi makhoigi nomba aduda changle. 39 Amahiksung, eina toukhi toukhiba pumnamak eingonda ibungona haire, haiduna sakshi pikhiba nupi adugi wadagi khul adudagi Samariyagi mi ayambana ibungobu thajare. 40 Asum touna Samariya misingna ibuhgogi nakta laklaga, makhoiga leiminnanaba ibungoda haijei; aduga ibungona mapham aduda numit nini phaire. 41 Amasung ibungona haiba wa adudagi amuk henna ayambana thajare; 42 Aduga makhoina nupi aduda hairammi, nahakna tambagi maramna eikhoina houjik thajaba natte, maramdi eikhoi isamakna tare, aduga aoibamak asi taibang panbaga kanbiba mapu aduni haiba khang-i.

[Jisuna Galilda ningthougi phamnaibagi macha nipabu anaba phahanbiba](#)

43 Numit nini adugi matungda ibungona mapham adudagi Galilda lengsinkhre. 44 Maramdi iswargi wa takthokpabu mahakmakki mareibakta ikaikhumnabide haiba Jisu masamakna sakshi pire. 45 Asum touna ibungona Galilda lenglaklabada, chakkhangbada ibungona toukhiba pumnamak adu Galilgi misingna Jerusalem da ukhraduna, ibungobu lousinjare; maramdi makhoisu chakkhangba aduda chatlui. 46 Maram aduna ibungona isingbu draksha mahi olhankhiba Galilgi Kanada amuk lenglakle. Aduga Kapharnahumda macha nipa nariba ningthougi phamnaiba kanagumba ama leirammi. 47 Mahak asina Jisu Jihudiyadagi Galilda lengsillakle haiba tarabada, mahakna ibungogi nakta chatkhiduna, ibungona lengthabiraklaga, mahakki macha nipabu naba phahanbinaba haijei; maramdi mahak sigadourammi. 48 Maram aduna Jisuna mangonda hai, nakhoina khudamsing amasung angak angakpa udrabadi, nakhoina suptha thajaro. 49 Phamnaiba aduna ibungoda hai, ibungo, icha sidringeida lengthabiyu. 50 Jisuna mangonda hai, chatlu; nacha nipa hingli.

Mi aduna Jisuna mangonda haiba wa adu thajaduna chatpa heure. 51 Aduga mahakna asum kumtharaklingeida, mahakki macha hingle haina tamlaba mahakki minaisingga oknare. 52 Maram aduna machana naba phaba houkhiba pung adu mahakna makhoida hangle. Maram aduna makhoina mangonda hai, ngarang taretsuba pungda mahak arum thakhre. 53 Maduda Jisuna mangonda, nacha nipa hingli, haiba pung adumakta oirammi haiba mapa aduna khangle; amasung mahak masasu mahakki imung apumbasu thajare. 54 Jihudiyadagi Galilda lengsillaklaga Jisuna amuk anisuba khudam asi toure.

Bethesda kouba pukhrida masa sonba mi amabu phahanbiba

5:1 Asigi matungda Jihudisinggi chakkhangba ama thokpada, Jisuna Jerusalemda lengkhatle. 2 Jerusalemda yaothong manakta, Ibriya londa Bethesda kouba, hojang manga leiba pukhri ama lei. 3 Hojang manga asida anaba, mittangba, khongtekpa, yanggangba miyam hiplammi. (Makhoina ising lengba ngaiduna lei. 4 Maramdi kari karigumba matamda pukhri aduda swargadut amana kumlaktuna ising adu ienghalli; ising adu lenghanba adugi matungda kanagumba amana hanna ising aduda kumtharabadi, mahakki karigumba laithung thunglabasu, madudagi kokkadabani.) 5 Aduga chahi kunthra nipal suna masa sonba kanagumba mi ama maduda leirammi. 6 Mi asina hiplibaba Jisuna uduna, amasung houjik naba matam kuikhre haiba khangduna, mangonda hai, nang phajarage ningbra? 7 Anaba mi aduna ibungoda khumjei, ibungo, ising lenghanba matamda eibu pukhrida puthabinanaba eigi mi leijade; tou-i-gumbasung eina lak'charingeida mi ateina eibu hanna kumthei. 8 Jisuna mangonda hai, hougatlo, nanggi hipnapham loukhattuna chatlo. 9 Aduga khudak adumaktada mi aduna pumphaba phaduna magi hipnapham loukhatlaga chatlammi. Numit adudi potthaba numit oirammi. 10 Maram aduna anaba phakhiba mi aduda Jihudisingna hai, potthaba numitni, aduga nangna nanggi hipnapham loukhatpawayelkai. 11 Tou-i-gumbasung mahakna makhoida khumle, eibu phahanbiba mahak aduna eingonda hai, nanggi hipnapham loukhattuna chatlo. 12 Makhoina mangonda hangle,

nangonda nanggi hipnapham loukhattuna chatlo haiba mi adu kanano? 13 Adubu anaba phakhiba aduna madu kanano khanglamde; maramdi mapham aduda miyam leibana Jisuna litthokkhiramle. 14 Adugi matungda Jisuna mahakpu iswar ningnasangda phangduna mangonda hai, yeng-u, nang pumpha phare; henna phattaba nathakta tadanana amuk pap touruganu. 15 Mi aduna chatkhiduna, mahakpu phahanbiba adu Jisuni haiduna Jihudisingda tamle. 16 Maram asigi damak Jihudisingna Jisubu ot-neiba houre, maramdi ibungona thabak asi potthaba numitta tourammi. 17 Tou-i-gumbasung Jisuna makhoida khumle, eigi ipana houjik phaoba thabak tou-i, einasu tou-i. 18 Maram aduna Jihudisingna asigi damak ibungobu hatnanaba henna thirammi, maramdi ibungona potthaba numitpu kaihanbata natte, tou-i-gumbasung iswarbu mahakmakki mapa kouduna ibungo masamak iswarga mannahallammi.

[Jisuna mapa ibungotada ngajabagi maramda tambiba](#)

19 Maram aduna Jisuna makhoida khumlak-i, eina nakhoida thanggeisengnamak hairibani, mapana touri touriba adu uba nattanadi macha nipa aduna masa mathanta karisu touba ngamde; maramdi ibungo mahakna touri touriba adu macha nipa adunasu maduga mannana touribani. 20 Maramdi mapana macha nipabu nungsi amasung ibungo mahak masana touba thabak pumnamak mangonda uhalli; aduga nakhoina ngaknanaba, asidagi henna chaoba thabak ibungo mahakna mangonda uhangani. 21 Maramdi mapana asibasingbu hougathanduna hinghanba adugumduna macha nipa adunasu mahakna hinghanningba makhoi adubu hinghalli. 22 Maramdi mapana kanabusu wayende, tou-i-gumbasung pumnamakna mapabu ikaikhumnabagumna, macha nipa adubu ikaikhumnana ibungo mahakna wayenba pumnamak macha nipa aduda pikhre. 23 Macha nipa adubu ikaikhumnadaba mahak aduna macha nipa adubu tharakpa mapabu ikaikhumnade. 24 Eina nakhoida thanggei sengnamak hairibani, eigi wa taba amasung eibu tharakpa ibungo mahakpu thajaba mahak aduna lomba naidaba hingba phangle; aduga wayenbada mahak yaoroi, tou-i-gumbasung mahakti asibadagi ahingbada lantokle.

25 Eina nakhoida thanggei sengnamak hairibani, asibasingna iswargi macha nipa adugi khonjel tagadaba pungpham adu laksu lakli, houjiksu oiri, amasung khonjel adu tarabasingna hinggani. 26 Maramdi mapa mathantada hingba leiba adugumduna, ibungo mahakna macha nipa adudasu mathantada hingba leinanaba pibire. 27 Amasung macha nipa adu migi macha nipa oiba maramna wayel tounanaba ibungo mahakna mangonda matik pibire. 28 Asida ngakpa touganu; maramdi pungpham adu lakli, matam aduda mongpham mongphamda leiba pumnamakna mahakki khonjel taraga, 29 Aphaba toukhibasingna hingnabagi hinggatpada, amasung phattaba toukhibasingna wayennabagi hinggatpada, thoklakkani.

Jisugi maramda sakshi piba

30 Ei isa ithanta karisu toubu ngamde; eina tabagi matung inna eina wayelli; aduga eigi wayenba achumbani, maramdi eibu tharakpa ibungo mahakki ningba adu nattana ithantagi ningba eina thide. 31 Eimakna isa ithantagi maramda sakshi pijarabadi, eigi sakshi adu chumde. 32 Eigi maramda piba sakshi atei ama lei, amasung ibungo mahakna eigi maramda piba sakshi adu achumbani haiba eina khang-i. 33 Nakhoimakna Johangi maphamda thare, amasung mahakna achumbagi maramda sakshi pire. 34 Tou-i-gumbasung einadi midagi sakshi loubu natte; adum oinamakpu nakhoibu kanbinanaba eina wa asi haibani. 35 Mahakti thangattuna ngalliba thaomei adu oirammi; aduga nakhoina matam kharagi damak mahakki manganda haraoba pamle. 36 Tou-i-gumbasung Johan-gidagi henna chaoba sakshi eigi lei; maramdi loihannanaba eingonda ipana pikhiba thabak, eina touriba thabak adumakna, ipana eibu tharakpani haiba eigi maramda sakshi pi. 37 Amasung eibu tharakpa ipa ibungona eigi maramda sakshi pibire. Nakhoina kadoungeidasu ibungo mahakki khonjel tadri, ibungo mahakki ma-onsu udri; 38 Aduga ibungo mahakki wa adu nakhoigi nungda itattattana leiba leite, maramdi ibungo mahakna tharakpa mahakpu nakhoina thajade. 39 Nakhoina sastrada thi, maramdi madusinggi manungda nakhoina lomba naidaba hingba phang-i haina

ning-i; amasung eigi maramda sakshi piba madusingni. 40 Amasung nakhoina hingba phangnanaba eingonda lakningde. 41 Eina misingdagi thagatpa loude. 42 Tou-i-gumbasung nakhoigi nungda iswarbu nungsiba leite haiba eina nakhoibu khang-i. 43 Eina eigi ipagi mingda lakle, aduga nakhoina eibu lousinde; atei amana mamakki mingda laklagadi, nakhoina mabu lousin-gani. 44 Amata ngaiba iswardagi thagatpa nakhoina thidraga, amana amadagi thagatpa louduna, nakhoina karamna thajaba ngambage? 45 Eina nakhoibu ipagi maphamda naral pigani haina ningganu; nakhoina asa thamliba Mousi aduna nakhoibu naral pibani. 46 Maramdi nakhoina Mousibu thajaramlabadi, nakhoina eibu thajaramgadabani; maramdi mahakna eigi maramda iramle. 47 Adubu nakhoina mahakki iramba adu thajadrabadi, eigi wahising nakhoina karamma thajagadage?

[Mi lising mangabu pijaba](#)

6:1 Asigi matungda Jisuna Galilgi samadru, Tibiriyagi patchao, wangmada lengthokkhre. 2 Aduga miyam yamna ibungogi tung illammi, maramdi ibungona anabasingda khudam touri touriba adu makhoina urammi. 3 Amasung Jisuna chingda lengkhattuna, seboksingga loinana phamlammi. 4 Matam aduda aranchakkhangba, Jihudisinggi chakkhangba adu, naksillammi. 5 Maram aduna Jisuna mit yengkhatpada, miyam yamna ibungogi nakta lakliba uduna Philipta hai, makhoi asina chananaba eikhoina kadaidagi tal leigadage? 6 Aduga asi ibungona mahakpu chang yengnanaba hai, maramdi ibungona kari tougadouribage masana khangjei. 7 Philipna ibungoda khummi, dinar chanigi tal leirabasu makhoi mi khudingna khajik khajiktang chabasu okloi. 8 Ibungogi seboksinggi maraktagi ama Simon Pitargi manao Andriyana ibungoda hai, 9 Jobki tandum manga amasung nga ani yaoriba nipa macha ama asida lei; tou-i-gumbasung mi asup yambagi marakta asisingna kari oigadage? 10 Jisuna hai, mising adu phamthahallu. Aduga mapham aduda napi yamna hourammi; asum touna nipa masing lising mangarom phamthare. 11 Maram aduna Jisuna tandum adu louduna, thagatcharaga phamtharibasingda yelle; adugumduna ngasing adudagisu makhoina

pamba adupki makhei yelle. 12 Amasung makhoi pumnamakna puk thallabada, ibungona seboksingda hai, kari amata mangdananaba, lemhouba machet makai adu khomjillu. 13 Maram aduna makhoina madu khomjille, amasung mising aduna charaga, Jobki tandum manga adudagi lemhouba machet makai adu thummuk taranithoi thanna haple. 14 Maram aduna misingna ibungona toukhiba khudam adu urabada hairak-i, taibangpanda lenglakliba iswargi wa takthokpa adu achumbamak asini.

[Jisuna achikpa maphamda theidokkhiba, amasung isinggi mathakta khongna lengba](#)

15 Maram aduna ibungobu ningthou semnanaba, makhoina laklaga namduna phagadouri haiba Jisuna khanglabada chingnungda ibungo mathanta amuk theidokchakhre. 16 Amahiksung yachanglakpada, ibungogi seboksingna samadruda kumthare; 17 Aduga makhoina hida tongduna Kapharnahum tanna samadru lallammi. Amasung houjik mamkhre, aduga Jisuna makhoida laklamdri. 18 Amasung nungsit kanna sitpagi maramna samadru adu ithak karammi. 19 Maram aduna makhoina mail ahum marirom hollaklabada, Jisuna samadru mathakta khongna lenglaktuna hi adu tanna naksillakpa makhoina ui. Maduda makhoina kire, 20 Tou-i-gumbasung ibungona makhoida hai, eini, kiganu. 21 Maram aduna makhoina ibungobu hida lousinba yajare, aduga khudak aduda makhoina chatliba lam aduda hi adu thungle.

[Misingna khudam pamba; Hingbagi achapot](#)

22 Nongngallakpada samadru adugi wangmada leppa miyam aduna hi macha ama nattana atei hi leiramde, aduga Jisuna seboksingga loinana hi aduda tongkhide, adubu ibungogi seboksing ngakta chatkhi haiba ure. 23 (Adum oinamakpu prabhuna thagatcharaga makhoina tal chaba mapham adugi manakta Tibiriyadagi hi kharadang lakle.) 24 Maram aduna Jisusu seboksingsu mapham aduda leitre haina miyam aduna urabada, makhoi masamakna hi machasing aduda tonglaga Jisubu thiduna Kapharnahumda lakle. 25 Amasung makhoina ibungobu samadru wangmada phanglabada

hai, Rabbi, ibungona mapham asida kadoungai lengbirakpage? 26 Jisuna makhoida khumlak-i, eina nakhoida thanggei sengnamak hairibani, nakhoina eibu thibadi khudam ukhibagi maramna natte, adubu nakhoina tandum adudagi charaga thankhibagi maramnani. 27 Manggadaba chinjakki damak nomganu, tou-i-gumbasung migi macha nipa aduna nakhoida pigadaba lomba naidaba hingba phaoba leiba chinjak adugi damak nom-u; maramdi mahak asibu mapa iswarna chum namle. 28 Maram aduna makhoina ibungoda hai, iswargi thabak pumnamak tounanaba, eikhoina kari toubage? 29 Jisuna makhoida khumlak-i, ibungo mahakna tharaklaba mahakpu nakhoina thajaba haiba asi iswargi thabak aduni. 30 Maram aduna makhoina ibungoda hai, adu oirabadi, eikhoina uduna ibungobu thajanana, ibungona kari khudam toubibage? Ibungona toubage thabak karino? 31 Eikhoigi ipa ipusingna lamjaoda manna chakhi; masi ikhibagumbani, ibungo mahakna swargadagi achapot chananaba makhoida pibire. 32 Maram aduna Jisuna makhoida hai, eina nakhoida thanggeisengnamak hairibani, nakhoida swargadagi achapot pikhiba adu Mousina natte; tou-i-gumbasung eigi ipana nakhoida swargadagi achumba achapot adu pibibani. 33 Maramdi swargadagi kumtharaktuna taibangpanbada hingba pibiba adu iswardagi achapotni. 34 Maram aduna makhoina ibungoda hai, ibungo, matam leiba khibikta achapot asi eikhoida pibiyu. 35 Jisuna makhoida hai, eimak hingbagi achapot aduni; eingonda lakpa mi adu khak lamloi, amasung eingonda thajaba mi aduna kadoungedasi khouranglaroi. 36 Tou-i-gumbasung eina nakhoida haire, nakhoina eibu urabamaksu thajade. 37 Ipana eingonda pibiba pumnamak eingonda lakkani; aduga eingonda lakpa mi adubu eina khak tanthokloi. 38 Maramdi ei ithantagi ningba tounanaba swargadagi kumtharakpa natte, adubu eibu tharaklaba ibungo mahakki ningba tounanaba. kumtharakpani. 39 Amasung eibu tharaklaba ibungo mahakki ningba adu asini, ibungo mahakna eingonda pikhiba pumnamak adudagi eina kari amata manghandaduna, akonba numit aduda hinggathannabani. 40 Maramdi eigi ipagi ningba adu asini, macha nipa adubu ujaduna, mahakpu thajaba mi khudingna lomda naidaba hingba phangjananabani; aduga eina mahakpu akonba numit aduda hinggathangani. 41 Maram

aduna, eidi swargadagi kumtharakpa achapot aduni, ibungona haibagi maramna Jihudisingna ibungogi maramda murum murum sonnarammi. 42 Amasung makhoina hainarammi, masi eikhoina mapa mamabu khangba, Jousephki macha nipa Jisu nattr? Eidi swargadagi kumtharakle, haina houjik mahakna karamna haibano? 43 Jisuna makhoida khumlak-i, nakhoi nasen-gi marakta murum murum sonnaganu. 44 Eibu tharaklaba ipa aduna chinglaktrabadi, kananasu eingonda lakpa ngamde; aduga eina mahakpu akonba numit aduda hinggathan-gani. 45 Amasung makhoi pumnamak iswarna tambiraba oigani haina iswargi wa takthokpasinggi lairikta ikhrabani. Ipadagi taraba amasung tamlaba mi khudingmakna eingonda lak-i. 46 Kanagumba amana ipabu ure haiba natte, iswardagi oiba mahak asitana ipabu ure. 47 Eina nakhoida thanggei sengnamak hairibani, thajaba mi aduna lomba naidaba hingba phangle. 48 Eimak hingnabagi achapot aduni. 49 Nakhoigi napa napusingna lamjaoda manna adu chasu chare, sisu sire. 50 Kanagumbana chaduna sidananaba, swargadagi kumtharakliba achapot adu asini. 51 Swargadagi kumtharaklaba hingliba achapot adu eini; Kanagumbana achapot asidagi charagadi, lomba naidana hinggani; Amahiksung taibangpanbana hingnanabagi damak eina pigadaba ac hapot adu eigi isani. 52 Maram aduna Jihudisingna amaga amaga khatnarak-i, chananaba magi masa mi asina eikhoida karamna piba ngambage? 53 Maram aduna Jisuna makhoida hai, eina nakhoida thanggei sengnamak hairibani, nakhoina migi macha nipa adugi masa chadrabadi amasung mahakki i thaktrabadi, nakhoi nasada hingba leite. 54 Eigi isa chaba amasung eigi i thakpa mi aduna lomba naidaba hingba phangle, amasung eina mahakpu akonba numit aduda hinggathan-gani. 55 Maramdi eigi isadi a-oiba achapotni, aduga eigi idi a-oiba thaknabani. 56 Eigi isa chariba amasung eigi i thakliba mahak aduna eingonda itattatana leiribani, aduga eina mangonda itattatana leiribani. 57 Hingliba ipana eibu tharaklaba amasung eina ipagi maramna hingba adugumna, eibu chaba mi aduna eigi maramna mahaksu hinggani. 58 Swargadagi kumtharaklaba achapot adu asini; ipa ipusingna charaga sikhiba adugumba natte, achapot asi chaba mahak aduna lomba naidana hinggani. 59 Ibungona Kapharnahumda tambibada wa asi loisangda haikhi.

Chingnaba seboksing

60 Maram aduna ibungogi seboksinggi maraktagi ayambana madu tarabada hai, asi aruba wani; masi kanana taba ngamage? 61 Tou-i-gumbasung ibungogi seboksingna asigi maramda murum murum sonnaba adu Jisu masa mathanta khangjaraduna makhoida hai, masina nakhoibu khudi thihallibra? 62 Adunadi migi macha nipa aduna hanna leiramba mapham aduda kakhatpa nakhoina uragadi, kari haigadage? 63 Hingba piba adu thawainani, hakchangnadi karisu tongjade; Eina nakhoida haikhiba wa adu thawaini amasung hingbani. 64 Tou-i-gumbasung nakhoigi narakta thajadaba khara lei. Maramdi thajadabasing kana kanano, aduga ibungobu pithokkadaba adu kanano haiba Jisuna ahoubadagi khangle. 65 Amasung ibungona hai, maram asina eina nakhoida haikhre, ipadagi mangonda pibidrabadi, kana amatana eingonda lakpa ngamde.

Jisubu Khristamakni haina Pitarna haidokpa

66 Asidagidi ibungogi sebok ayambana hankhre amasung ibungoga amuk chatminnakhidre. 67 Maram aduna Jisuna taranithoi aduda hai, nakhoisu chatthokningbra? 68 Simon Pitarna ibungoda khumle, prabhu, eikhoina kanada chatkadage? Ibungodadi lomba naidaba hingbagi wa lei. 69 Aduga ibungodi iswargi asengba aduni haiba eikhoina thajare, amasung khangjare. 70 Jisuna makhoida khumle, eina nakhoi taranithoibu khankhraba nattra? Aduga nakhoidagi amadi diyabolni. 71 Simon Iskariyotkimachanipa Jihudagi maramda wa asi ibungona haibani, maramdi taranithoi adugi maraktagi ama asina ibungobu pithokkadouri.

Jisu amasung ibungogi machin manaosing

7:1 Amahiksung asisinggi matungda Jisuna Galilda koirammi; Maramdi Jihudisingna ibungobu hatnanaba thibagi maramna Jihudiyada ibungona koininglamde. 2 Aduga Jihudisinggi chakkhangba, haibadi khangpokki chakkhangba, naksillammi. 3 Maram aduna ibungogi manaosingna Ibungoda hai nahakki seboksingnasu nahakna touri touriba thabak adu

unanaba, nahakna mapham asidagi chatthoktuna Jihudiya tanna chatlu. 4 Maramdi masamakpu phongdokpa pamba mi kana amatana lonna karisu toude. Nahakna thabaksing asi tourabadi, taibang panbada nasa nathantabu phongdokchou. 5 Maramdi Ibungogi manaosingmakna Ibungoda thajaramdri. 6 Maram aduna Jisuna makhoida hai, eigi matamdi houjik laktri, adubu nakhoigi matamdi tattana khudong chabani. 7 Taibangpanbana nakhoibu tukkachaba ngamde, touigumbasung masigi thabak phatte haina eina taibangpanbagi maramda sakshi pibagi maramna eibudi tukkachei. 8 Nakhoina chakkhangba aduda chatlu; eidi chakkhangba asida houjik chatkhiroi, maramdi eigi matam thungladri. 9 Aduga makhoida asi khibik hairaga, Ibungona Galilda leihoure 10 Toui-gumbasung Ibungogi manaosingna chakkhangbada chatkhrabada, Ibungonasu matam aduda phongna nattana lonna chatpagi matougumna lengkhatkhre. 11 Maram aduna Jihudisingna Ibungobu chakkhangbada thiduna hairammi, mahak kadaida leibano? 12 Amasung Ibungogi maramda miyamsinggi marakta murum murum sonnaba yamlammi. Kharana hairammi mahakti aphaba mini; ateisingna hairammi, natte, adubu mahakna miyambu serannana chingbani. 13 Adum oinamakpu Jihudisingbu kibagi maramna kananasu Ibungogi maramda phongna ngangnaramde.

[Eidi hwardagi lakpani haina Jisuna Jerusalemda tambiba](#)

14 Toui-gumbasung houjik chakkhangba adu khaibok challabada, Jisuna Iswar ningnasangda lengkhattuna tambirak-i. 15 Maram aduna Jihudisingna ngakladuna hairammi, itam tamdana mi asina mahei karamna heiribano? 16 Maram aduna Jisuna makhoida khumlak-i, eigi tambiba asi eigi natte, adubu eibu tharaklaba Ibungo mahakkini. 17 Kanagumbana Ibungo mahakki ningba touninglabadi, tambiba asi Iswar-dagira, natraga ei ithantadagi nganglibra haiba asigi maramda mahakna khangjagani. 18 Masa mathantadagi ngangliba mahak aduna masa mathantabu thangatchaba thiribani; touigumbasung mahakpu tharaklaba Ibungo mahakpu thagat chaba thiraba mahak adu achumbani, aduga dharma

nattaba mangonda leite. 19 Mousina nakhoida wayel yathang piraba nattra? Adubu nakhoi kana amatana wayel yathang adu toude. Nakhoina eibu karigi hatke thiribage? 25 Maram aduna Jerusalemgi mi kharana hainarammi, makhoina hatke thiba adu asi nattra? 26 Amasung yeng-u, mahakna iphong phongna wa ngangli, aduga makhoina mangonda karisu haide. Asi Khrista aduni haiduna luchingbasingna chumna khanglaklabra? 27 Adum oinamakpu mi asi kadaidagino eikhoina khang-i; toui-gumbasung Khristana lenglakpada, Ibungo kadaidagino kananasu khangde. 28 Maram aduna Jisuna Iswar ningnasangda laona tambiraki, nakhoina eibu khang-i, aduga ei kadaidagino haiba adusu khang-i; adumakpu eidi ithantagi lakpa natte; toui-gumbasung nakhoina khangdaba eibu tharaklaba Ibungo mahak adu achumbani. 29 Eidi Ibungo mahakpu khang-i; maramdi eidi Ibungo mahaktagini, amasung Ibungo mahakna eibu tharakle. 30 Maram aduna makhoina Ibungobu phananaba thirammi; aduga mi kana amatana Ibungobu khutna sokte, maramdi Ibungogi pungpham houjik laklamdri. 31 Touigumbasung miyamgi maraktagi ayambana Ibungoda thajaraduna hairammi, Khrista aduna lenglaklaga, mi asina toukhi toukhiba khudamdagi henna tougada? 32 Ibungogi maramda miyamna murum murum sonnaba asi Pharisisingna tare, aduga athoiba purohitsingna amasung Pharisisingna Ibungobu phananaba phamnaibasingbu thare. 33 Maram aduna Jisuna hai, amuk matam khara eina nakhoiga leiminnarga, eibu tharaklaba Ibungo mahakki maphamda eina chatkadouri. 34 Nakhoina eibu thigani, aduga eibu phangloi; amasung eina leiba mapham aduda nakhoina lakpa ngamde. 35 Maram aduna Jihudisingna makhoi masen-gi marakta hainei, eikhoina phangloidaba mapham kadaida mi asina chatkadage? Griksinggi marakta chaithokkhibasingda chattuna, Griksingbu tambigadouribra? 36 Nakhoina eibu thigani, aduga eibu phangloi, amasung eina leiba mapham aduda nakhoina lakpa ngamloi, haiduna mahakna haiba wa asi karino?

Ahingba ising

37 Amahiksung akonba numitta, haibadi chakkhangbagi athoiba numitta,

Jisuna leptuna laona hairak-i, kanagumba mina khouranglabadi, mahakna eingonda laktuna thakchasanu. 38 Eibu thajaba mahak aduna sastrana haikhibagumna mahakki puknungdagi hingliba isinggi tural mayam chen-gani. 39 Toui-gumbasung Ibungobu thajarabasingna phanggadouriba thawai adugi maramda Ibungona asi haibani. maramdi matam asida Jisuna matik mangal phanglamdriba maramna, thawai adubu houjik piramdri. 40 Maramaduna miyamdagi kharana wasing asi tarabada hainarammi, asi aoibamak Iswargi wa takthokpa aduni. 41 Ateisingna hai, asi Khrista aduni. Touigumbasung mi kharana hai, natte, maramdi Khrista aduna Galildagi thokkadra? 42 Khrista aduna Dayudki dharadagi amasung Dayudna leiramba khul, Betlehemdagi thokpani haiduna sastrana haikhiba nattra? 43 Maram aduna miyamgi manungda Ibungogi maramna nakpak tanare. 44 Aduga makhoi kharana Ibungobu phaninglammi, adubu kananasu Ibungobu khut sokte. 45 Maram aduna phamnaibasing aduna athoiba purohitsing. amasung Pharisisingda laklabada, makhoina phamnaibasing aduda hai, nakhoina mahakpu karigi puraktabage? 46 Makhoina khumle, mina keidoungeidasu asigumna ngangde. 47 Maram aduna Pharisisingna makhoida khumle, nakhoibusu serannana chingthoklabra? 48 Luchingbasingdagi oirabasu, Pharisisingdagi oirabasu, kanagumbana mangonda thajakhrabrane? 49 Touigumbasung wayel yathang khangdaba miyam asi sirap phanglabani. 50 Nikodimna (Mamanggeida Ibungoda laklamba mahak asi makhoigi maraktagi amani) Makhoida hai, 51 Mahak masadagi wa hanna tadaduna amasung mahakna kari toubu khangdaduna, eikhoigi wayel yathang aduna mi adubu wayenbra? 52 Makhoina mangonda khumak-i, nangsung Galildagira? thiduna yeng-u, Galildagi Iswargi wa takthokpa kanasu thokte. 53 Amahiksung makhoi mi khudingna magi magi yumda chatnakhre.

[Nipa lannabada phabi nupi](#)

8:1 Touigumbasung Jisudi Jeitun chingda lengkhre. 2 Amasung ayuk nganna Ibungona amuk Iswar ningnasangda lengsillakle, aduga mi pumnamakna Ibungogi maphamda laklammi; maduda Ibungona

phamthaduna, ma khoibu tambirak-i. 3 Amasung sastragi ojhasingga pharisinggana nipa lannabada pharabi nupi amabu puraktuna, mayaida lephallaga, 4 Makhoina Ibungoda hai, Guru, nupi asibu nipa lannaringeimaktada pharaklabani. 5 Wayel yathangdadi Mousina asigumbasibu nungdumna thaduna hatnaba eikhoida yathang pire. Ibungonadi magi maramda kari haibibage? 6 Makhoina Ibungoda theijinpham phangnanaba, Ibungobu chang yengduna, wa asi makhoina hairammi. Touigumbasung Jisuna nonthaduna, khudonbina leipakta iba heure. 7 Adubu makhoina Ibungoda hangla hangladuna leibada, Ibungona han-gattuna, makhoida hai, nakhoigi narakta pap chendaba mahak aduna mangonda hanna nungdum thasanu. 8 Aduga Ibungona amuk nonthaduna, leipakta khudonbina irammi. 9 Maduda makhoina masi tarabada, ahandagi houna amamam chatthokkhre, amasung Jisu mathantaga mayaida leiribi nupi adugata leihour. 10 Aduga Jisuna han-gattuna mangonda hai, he nupi, makhoi kadaida chatkhre? Nangbu mi kana amatana lalhandrabra? 11 Aduga mahakna hai, kananasu lalhandre, Prabhu. Maduda Jisuna hai, einasu nangbu lalhande; chatlo, houjiktagi houna amuk pap touganu.

Taibangpan-gi mangal

12 Maram aduna Jisuna amuk makhoida wa hairak-i, eidi taibangpanbagi manganni; eigi itung illiba mahak aduna amambada chatlaroi, touigumbasung hingbagi mangal adu phangjagani. 13 Maram aduna pharisingna Ibungoda hai, nahak nathantagi maramda sakshi pije; nahakki sakshi adu chumde. 14 Jisuna makhoida khumlak-i, eina ithantagi maramda sakshi pijarabasu, eigi sakshi adu achumbani, Maramdi eina kadaidagi lakpa aduga kadaida chatliba eina khangjei; adubu eina kadaidagi lakpa nattraga kadaida chatliba nakhoidi khangde. 15 Nakhoidi hakchnaggi matung inna wayelli; eidi kanabusu wayende. 16 Hoi, aduga eina wayellabadi, eigi wayenba adu achumbani, maramdi eidi ithanta natte, touigumbasung eiga eibu tharaklaba ipagani. 17 Hoi, aduga mi anigi sakshi achumbani haina nakhoigi wayel yathang aduda ikhrabani. 18 Ithantagi maramda sakshi pijaba adu eimakni, aduga eibu tharaklaba ipana

eigi maramda sakshi pibi. 19 Maram aduna makhoina Ibungoda hairak-i, nahakki napa kadaida leibage? Jisuna khumle, nakhoina eibusu ipabusu khangde; nakhoina eibu khanglabadi, eigi ipabusu nakhoina khanglamgadabani. 20 Ibungona Iswar ningnasangda tambiringeida, wasing asi lan-geida ngangbani; aduga Ibungobu kananasu phade, maramdi Ibungogi pungpham houjik laklamdri.

Lakkadaba wayen-gi marida mit-na singhanbiba

21 Maram aduna Ibungona amukka makhoida hai, eina chatthokkadouri, nakhoina eibu thigani, aduga nakhoina nakhoigi papta sijagani; eina chatpa mapham aduda nakhoina lakpa ngamde. 22 Maram aduna jihudisingna hairak-i, eina chatpa mapham aduda nakhoina lakpa ngamde haiba asinadi, mahak mathanta sijagadra? 23 Maduda Ibungona makhoida hairak-i, nakhoidi makhadagini, eidi mathaktagini; nakhoidi taibangpanba asidagini, eidi taibangpanba asidagi natte. 24 Maram aduna nakhoina nakhoigi papta sijagani haina eina nakhoida haire; maramdi eini haiba nakhoina thajadrabadi, nakhoi nakhoigi papta sijagani. 25 Maram aduna makhoina Ibungoda hairak-i, nahak kanano? Jisuna makhoida hai, eina ahanbada nakhoida haiba adumaknai. 26 Nakhoigi maramda eina nganggadaba amasung wayen-gadaba yamna lei; touigumbasung eibu tharaklaba Ibungo mahak adu achumbani, aduga eina Ibungo mangondagi tarak tarakpa adu eina taibangpanda ngangthokpani. 27 Ibungona mapa adugi maramda makhoida haibani haiba makhoina khangde. 28 Maram aduna Jisuna hai, fmigi macha nipa adubu nakhoina thanggatlaba matam aduda, eini aduga ei ithanta kari amata toude, touigumbasung ipa aduna eingonda tambikhiba adugumna eina wa asi ngangthok-i haiba nakhoina khanggani. 29 Amasung eibu tharaklaba Ibungo mahakna eibu loinabiri; Ibungo mahakna ei ithantabu thadokpide, maramdi Ibungona penba thabak adu eina tattana toujei. 30 Ibungona wasing asi haibada, mi ayambana Ibungoda thajare.

Jihudisingga yetnaba

31 Maram aduna Ibungoda thajaraba jihudising aduda Jisuna hai, nakhoina

eigi wa aduda itattattana leirabadi, nakhoi chumna eigi sebokni, 32 Aduga nakhoina achumba adu khanggani, amasung achumba aduna nakhoibu naning tamhangani. 33 Makhoina Ibungoda khumle, eikhoidi Abrahamgi dharani, aduga mi kananasu minai khak oidri. Nakhoi naning tamgani haina nahakna karamna hairibano? 34 Jisuna makhoida khumle, eina na hoida thanggei sengnamak hairibani, pap toubu mi khudingmak papki minaini. 35 Amasung minaidi yumda lomba naidana leiba natte, machanipadi lomba naidana lei. 36 Maram aduna macha nipa aduna nakhoibu naning tamhallbadi, nakhoina aoibamak naning tamgani. 37 Nakhoidi Abrahamgi dharani haiba eina khang-i; adubu nakhoina eibu hatkadabagi thi maramdi nakhoigi nungda eigi wa leipham leite. 38 Ipagi maphamda eina uja ujarakpa adu ngangthok-i, aduga nakhoinasu ipadagi tarak tarakpa adu tou-i. 39 Makhoina Ibungoda khumlak-i, eikhoigi ipadi Abrahamni. Jisuna makhoida hai, nakhoina Abrahamgi machasing oirabadi, nakhoina Abrahamgi thabak touramgani. 40 Adubu Iswardagi taraba achumba adu nakhoida takpiriba mi eibu nakhoina houjik hatke thi; asi Abrahamna toude. 41 Nakhoina nakhoigi napagi thabak tou-i. Makhoina Ibungoda hai, eikhoidi marumbi macha natte; eikhoigi ipa ama lei, madudi Iswarni. 42 Jisuna makhoida hai, Iswarna nakhoigi napa oiramlabadi, nakhoina eibu nungsiramgadabani; maramdi eina Iswardagi thoklaktuna laklabani; maramdi eidi ithantadagi lakpa natte, touigumbasung Ibungo mahakna eibu tharakle. 43 Eina ngnagba adu nakhoina karigi khangdabage? maramdi nakhoina eigi wa taba ngamde. 44 Nakhoidi napa diyabol adudagini, aduga nakhoigi napa adugi apam apamba thabak adu toubu nakhoigi ningbani. Madi ahoubadagi mihatpa oirammi, aduga achumbada lepte, maramdi mangonda achumba ilei leite. Mana chinthiba ngangba matamda mathantagi ngang-i, maramdi madi chinthibani amasung madugi mapani. 45 Touigumbasung einadi achumba haiba maramna, nakhoina eibu thajade. 46 Nakhoigi narakta kanana eibu pap chenbada tahanbage? Eina achumba hairabadi, nakhoina karigimaramna eibu thajadabage? 47 Iswardagi oiba mi aduna Iswargi haidokpa wa tai; maram asina nakhoinadi tade, maramdi nakhoi Iswardagi natte. 48 Jihudisigna Ibungoda khumlak-i, nangdi Samariyagi mini

amasung bhut pubani haiduna eikhoina ningthina haidabra? 49 Jisuna khumle, eidi bhut puba natte; touigumbasung eina fIpabu ikai khumnei, aduga nakhoina eibu ika khumnade. 50 Adubu eina ithantabu thagatchaba thide; thiba amasung wayel toubu amalei. 51 Eina nakhoida thanggeisengnamak hairibani, kanagumba mina eigi wa nganglabadi, lomba naidana mahakna siba sup-u uroi. 52 Jihudisingna Ibungoda hai, houjik eikhoina khangle, nangdi bhut pubani. Abrahamsu Iswargi wa takthokpasingsu ngamna sikhre; adumakpu nangna hairi, kanagumba mina eigi wa ngaklabadi, sibagi mahao mahakna lomba naidana suptang tangloi. 53 Eikhoigi ipudhou Abrahamdagi henna nangna chaobrane? Mahaksu sire, Iswargi wa takthokpasingsu sire; nang nathantabu kanani hairibagene? 54 Jisuna khumle, eina ithantabu thagatcharagadi, eigi thagatpa karisu natte, adubu thagatpiba adu eigi ipani; Ibungo mahakpu nakhoigi Iswarni haina nakhoina hairi. 55 Adumakpu nakhoina Ibungo mahakpu khangdri, adubu einadi Ibungo mahakpu khang-i; aduga eina Ibungo mahakpu khangde hairamlagadi, eina nakhoigumna chinthiba oigani; toui-gumbasung eina Ibungo mahakpu khang-i, aduga Ibungo mahakki wa ngak-i. 56 Nakhoigi napa Abrahamna eigi numit ujanani haiduna haraorammi; amasung mahakna madu ujaraduna haraore. 57 Maram aduna jihudisingna Ibungoda hai, nangdi chahi yangkheimaksu sudri, aduga nangna Abrahamu urabra? 58 Jisuna makhoida hai, eina nakhoida thanggei sengnamak hairibani, Abraham poktringeida, ei lei. 59 Maram aduna makhoina Ibungoda thananaba nungdum paikhatle; adubu Jisudi lottuna Iswar ningnasangdagi lengthokkhre.

[Pokngeidagi mittangba mi amabu uhanbiba](#)

9:1 Amahiksung Ibungona asum lenglakpada, mapokngeidagi mamit tangba mi amabu ure. 2 Amasung Ibungogi seboksingna Ibungoda hangjarak-i, Rabbi, nipa asina mamit tangna pokpa asi, kanana pap tourabage, mahaknara mapa mamanara? 3 Jisuna khumle, mi asina pap toubu natte, mapa mamasu natte, adubu Iswargi thabak mahakki maramna phongdoknanabani. 4 Eibu tharaklaba Ibungo mahakki thabak

numit leiringeida eikhoina touba tare; kananasu thabak touba ngamdaba ahing adu lakli. 5 Eina taibangpanda leiba matamda, eina taibangpanbagi manganni. 6 Ibungo na asumna hairaga, leipakta tin sittuna leikhom neiraga leikhom aduna magi mamitta teibiraduna, 7 Mangonda hai, chatlu, Silohagi pukhrida chamthoklu (Siloha asi handokpada thakhraba haibani). Maram aduna mahakna chatkhiduna, chamthoklure aduga uba phangjaduna hallakle. 8 Maram aduna leikai machasingnasu mahakpu ahanbada chakniba oina uramba makhoi adunasu hairak-i, phamduna chak niramba mahak adu asi nattra? 9 Mi kharana hai, mahakni; atei ateina hai, natte, adubu mahak manba amani. Mahaknadi hairak-i eimakni. 10 Maram aduna makhoina mangonda hai, nanggi namit karam touna pangthokkhrabage? 11 Mahakna khumle, Jisu kouba mi aduna leikhom neiraga, eigi imitta teibiduna eingonda hai, Silohada chattuna chamthoklu. Maram aduna eina chattuna chamthoklabada, eina uba phangjare. 12 Maduda makhoina mangonda hai, mahak kadaida lei? mahakna hai, ei khangde. 13 Makhoina mamangneida mamit tanglamba mahak adubu pharisingda purak-i. 14 Jisuna leikhom neiraga mahakki marnit panghanbiba numit adu potthaba numit oirammi. 15 Maram aduna pharisingnasu karamna uba phanglabage haina mangonda amuk hanglak-i. Maduda mahakna makhoida hai, mahakna eigi imit mathakta leikhom happire, aduga eina chamthokcharaga ujei. 16 Maram aduna pharising kharana hairak-i, mi asi Iswardagi natte, maramdi mahakna potthaba numit ngakte. Touigumbasung ateisingna hairak-i, pap chenba mina asigumba khudam karamna touba ngambage? Aduga makhoigi marakta nakpak tanarammi. 17 Maram aduna makhoina mittangba mi aduda amuk hai, nanggi namit panghanbirabagi maramna mahak adugi marida nangna kari hairibage? Aduga mahakna hai, mahakti Iswargi wa takthokpa amani. 18 Maram aduna uba phangjaraba mahak adugi mapa mamabu jihudisingna koudriba phaoba mahakti mamit tanglammi amasung uba phangjare haiba mahak adugi maram da thajade. 19 Aduga makhoina makhoibu hanglak-i, mamit tangna pokle haina nakhoina haiba nacha nipa adu asira? Adu oirabadi, mahakna houjik karamna uba phanghbano? 20 Mahakki mapa mamana khumlak-i, asi eikhoigi icha nipani amasung

mahakna mit tangna pokle haiba eikhoina khang-i; 21 Adubu mahakna karamna houjik urabage eikhoina khangde. Aduga kanana mahakki mamit panghanbibage eikhoina khangde. Mangonda hangbiyu; Mahak ahal oire; masana masagi maramda ngangjagani. 22 Mahakki mapa mamana jihudisingbu kibagi maramna asi haibani, maramdi kanagumba mina Ibungobu Khristani haidoklabadi, mahakpu loisanggi kangluptagi inthokkadabani haina jihudisingna hannana lepnakhre. 23 Asigi maramna mapa mamana mahak ahal oire, mahakpu hangbiyu haire. 24 Maram aduna makhoina mamit tanglamba mi adubu anirak hanna kouduna, mangonda hai, Iswarbu thagatlu; mi asi pap chenbani haina eikhoina khang-i. 25 Maram aduna mahakna khumle, mahak pap chenba mira, ei khangde; amadi eina khangjei, haibadi, eina mit tanglambabu houjikti eina ujure. 26 Maram aduna makhoi na mangonda hai, mahakna nangonda kari toubikhibage? Karamna nanggi namit panghanbibage? 27 Mahakna makhoida khumle, eina houjikmak nakhoida tamkhre aduga nakhoina tabide, nakhoina madu karigi damak amuk taningbage? Nakhoisu mahakki sebok oibiragerane? 28 Maduda makhoina mahakpu cheiduna hai, nangni magi sebok; adubu eikhoidi Mousigi sebokni. 29 Iswarna Mousiga ngangnare haiba eikhoina khang-i; adubu nipa asidi kadaidagino eikhoina khangde. 30 Mi asina makhoida khumlak-i, karino, mahak kadaidagino nakhoina khangde, adumakpu mahakna eigi imit pangthokhanbire haiba asida ngakida! 31 Iswarna pap chenbasingbu tabide haiba eikhoina khang-i, toui-gumbasung kanagumba mina Iswarbu ningba mi oirabadi amasung Ibungo mahakki apamba adu tourabadi, mi adubu Ibungo mahakna tabi. 32 Thainadagi kanagumba mi amana mamit tangna poklaba migi mamit pangthokhanbire haiba kadoungeidasu tadri'. 33 Mi asina Iswardagi oiramdrabadi, mahakna karisu toubu ngamlamloidabani. 34 Makhoina mangonda khumlak-i, nangdi papna yomduna pokle, aduga nangna eikhoibu tambiribra? maduda makhoina mahakpu inthokkhre. 35 Makhoina mahakpu inthokle haiba Jisuna tare, aduga mahakpu phangduna Ibungona hai, nahakna migi macha nipa adubu thajabra? 36 Mahakna khumlak-i, aduga, Ibungo, eina thajagadaba mahak adu kanano? 37 Jisuna mangonda hai, nahakna mahakpu ure, aduga nangga ngangnariba asi

mahakni. 38 Maduda mahakna hai, Prabhu, ei thajei. Aduga mahakna Ibungobu khurumjare. 39 Amasung Jisuna hai, udabasing aduna unanaba, aduga ubasing aduna mittangba oiraknanaba, eina wayennabagi damak taibangpanda lakle. 40 Ibungoga loinariba pharising aduna waram asi taraduna, Ibungoda hai, eikhoisu mit tangbra? 41 Jisuna makhoida hai, nakhoi mit tanglamlabadi, nakhoigi pap leiramloidabani; adubu, eikhoina ui haiduna hoijik nakhoina hairi; nakhoigi pap adum maleiri.

Aphaba yaosenba

10:1 Eina nakhoida thanggei sengnamak hairibani, thongda changdaduna, atoppa lambida kakhattuna yaokonda changba mi adudi huranbani amasung dakuni. 2 Touigumbasung thongda changba mi adudi yaosenbani. 3 Mahakki damak thong sangbana thong hangbi; aduga mahakki yaosingna mahakki khonjel tai, amasung mahakna marannaigi yaosing adubu magi magi maming kouduna chingthokpi. 4 Mahakna marannai pumnamak puthoklabada, makhoigi mamang mamangda makhoida chatli, aduga yaosing aduna mahakki tung illi, maramdi makhoina mahakki khongjel khang-i. 5 Aduga makhoina atoppa migi tung khak illoi, touigumbasung mangondagi chen-gani, maramdi makhoina atoppa singgi khonjel khangde. 6 Pandam asi Jisuna makhoida haibibani, adubu Ibungona makhoida ngangkhiba adu karino makhoina khangde. 7 Maram aduna Jisuna makhoida amuk hai, eina nakhoida thanggei sengnamak hairibani, Eidi yaosing adugi thong aduni. 8 Eigi mangda lakkhiba pumnamak adu huranbaga dakuga ngaktani; touigumbasung yaosing aduna makhoigi khol tade. 9 Eidi thong aduni; eingonda kanagumba mi changlabadi, mahakpu kanbigani, aduga mahakna chatthok chatsin touduna, sajik chapham phangjagani. 10 Huranba aduna hurannanaba, hatnanaba amasung manghannanaba nattana lakte eidi makhoina hingba phangnanaba amasung madu marang kaina phangnanaba lakle. 11 Eidi aphaba yaosenba aduni. Aphaba yaosenba aduna yaosinggi damak mathawai thabi, 12 Sellangba, yaosenba nattaba, yaosing adu marannaigi nattaba mi aduna keisal lakpa urabada yaosing adubu thadoktuna chelli;

aduga keisal aduna yaosing adubu laktuna chaikhai. 13 Maramdi madi sellangba mini aduga yaosinggi damak thousade. 14 Eidi aphaba yaosenba aduni; 15 Aduga ipana eibu khangbiba, einasu ipabu khangjabagumna eina irannaisingbu khang-i, amasung irannaisingna eibu khang-i; atnasung yaosinggi damak eina eigi thawai thabi. 16 Aduga yaokol asigi nattaba eigi atei yaosing lei; makhoi adubusu eina purakpa tai, amasung makhoina eigi khonjel tagani; aduga makhoina yao sanggu ama, yaosenba ama oirakkani. 17 Maram asigi damak ipana eibu nungsi, maramdi eina eigi ithawai amuk lousinnaba eina ithawai thai. 18 Kanasu eingondagi ithawai loude, adubu ei isa ithanta thadokchabani. eina madu thadoknaba itik lei; aduga eina madu amuk lousinnaba itik lei; yathang asi eina ipadagi phangjare. 19 Wasing asigi maramna jihudisinggi marakta amuk nakpak tanare. 20 Amasung makhoi ayambana hairak-i, mahak bhut puduna ngaobani; nakhoina mahakki wa karigi tabage? 21 Ateisingna hairak-i asi bhut puba migi wahei natte. Bhutna mittangbagi mamit panghanba ngambra?

[Jerusalem da iswar ningnasang sengdokpaga chakkhangbada; Jisuna tambiba jihudisingna yengthiba](#)

22 Matung aduda Iswar ningnasang sengdokpaga chakkhangba adu Jerusalem da thokle; 23 Madu ningthamtha oirammi, aduga Jisuna Solomongi manggonda Iswar ningnasang manungda koirammi. 24 Maramaduna jihudisingna Ibungobu koisilladuna hairak-i, nahakna eikhoibu kaya kuina chingnahangadabage? Nahakna Khrista adu oirabadi, eikhoida sengna tammu. 25 Jisuna makhoida khumle, Eina nakhoida tamkhre, aduga nakhoina thajade. Eina ipagi mingda toujariba thabaksing asina eigi maramda sakshi pi; 26 Adubu nakhoina thajade, maramdi nakhoi eigi yaosinggi marakta yaode. 27 Eigi yaosingna eigi khonjel tai, eina nakhoibu khang-i, aduga makhoina itung illi. 28 Amasung eina makhoida lomba naidaba hingba pibi, makhoi kadoungeidasu manglaroi, aduga kananasu ikhuttagi makhoibu pak mallaroi. 29 Eingonda makhoibu pibikhiba eigi ipana pumnamaktagi athoibani, amasung kananasu ipagi

khuttagi makhoibu pak munba ngamde. 30 Eiga ipaga eikhoi amatani. 31 Maram aduna jihudisingna Ibungobu thananaba amuk nungdum paikhatle. 32 Jisuna makhoida khumle, ipadagi ayamba aphaba thabak nakhoida eirta uhalle; thabak adugi maraktagi kararhbagi damak nakhoina eibu nungdumna thagadouribano? 33 Jihudisingna Ibungoda khumle, aphaba thabakkidamak eikhoina nangngonda nungdumna hunba natte, adubu Iswarbu thina ngangbagi damakni; aduga nangna mi oiraga nasa nathantabu Iswar semjei. 34 Jisuna makhoida khumle nakhoigi wayel yathang aduda, eina haire, nakhoi Iswarsingni, haiduna ikhiba nattra? 35 Iswargi wa thunglaba makhoibu Ibungo mahakna iswarsing kourabadi (Aduga sastrabu kaiba ngamde), 36 Eidi Iswargi macha nipani haibagi maramna, mapana katthokpiduna taibangpanda thabirakpa mahakpu, nangdi Iswarbu thina ngang-i haina mahakki maramda nakhoida hairibra? 37 Eina ipagi thabak toudrabadi, eibu thajaganu. 38 Adubu eina tourabadi, eibu thajadrabasu ipana eingonda lei amasung eina ipada lei haiba nakhoina khanglaknanaba aduga khangduna leinanaba, thabak adu thajabiyu. 39 Makhoina Ibungobu phananaba amuk thirammi aduga Ibungona makhoigi khuttagi nanthokkhre. 40 Amahiksung Ibungona Jordan wangmada Johanna ahanbada baptais toubiduna leiramba mapham aduda amuk hanna lengthoktuna, maduda leirammi. 41 Aduga mi ayambana Ibungogi maphamda laktuna hairak-i, Johandi khudam karisu toude, touigumbasung mi asigi maramda Johanna haikhi haikhiba punnamak adu isoi soiramde. 42 Amasung miayambana mapham aduda Ibungobu thajare.

Lasarbu sibatagi hinggatpiba

11:1 Amahiksung Mariyam amasung magi machem Marthagi khul Bethaniyadagi Lasar kouba kanagumba mi ama narammi. 2 Prabhubu teinathao teibiduna Ibungogi khong masamna teithokpikhiba Mariyam adugi mapuwa Lasar narammi. 3 Maram aduna machemsingna Ibungogi maphamda pao thaduna haire, Prabhu, yengbiyu, Ibungona nungsiba mahak adu nari. 4 Toui-gumbasung Jisuna madu tarabada hai, anaba asi

sige haina naba natte, adubu masigi mapanna Iswargi machanipa adubu thagatnanaba, Iswargi matik mangangi damakni. 5 Jisuna Martha, magi manao amasung Lasar adubu nungsirammi. 6 Maram aduna Ibungona mahak nare haiba tabada matam aduda leiramba mapham aduda Ibungona numit nini phaire. 7 Adudagi asigi matungda Ibungona seboksingda hai, eikhoina Jihudiyada amuk chatsi. 8 Seboksingna Ibungoda hai, Rabbi, houjikmak jihudisingna Ibungobu nungdumna thananaba thiri, aduga Ibungona amuk aduda lenggera? 9 Jisuna khumle, nungthin-gi pung taranithoi leiba nattra? Kanagumba mina nungthinda chatlabadi, mahakna khudi thide, maramdi mahakna taibangpal asigi manganbu ui. 10 Touigumbasung kanagumba mina ahingda chatlabadi mahakna khudi thi; maramdi mangal adu mangonda leite. 11 Ibungona asising haire, aduga asigi matungda Ibungona makhoida hai, eikhoigi marup Lasar tumkhre, adubu eina mahakpu houdoknanaba chatke. 12 Maram aduna seboksingna Ibungoda hai, Prabhu, mahakna tumlabadi, naba pharagani, 13 Jisunadi mahakki sibagi maramda haiba oire, adubu tumbana potthabani haiba asigi maramda Ibungona haibani haiduna makhoina ninglammi. 14 Maram aduna Jisuna matam aduda makhoida sengna hai, Lasar sire; 15 Amasung nakhoina thajananaba eina maduda leiramde haiduna nakhoigi damak eina harao-i. Adum oinamakpu eikhoina mangonda chatsi. 16 Maram aduna Diduma kouba Thoma na mamannaba seboksingda hai, Ibungoga loinana siminnanaba eikhoisu chatsi. 17 Asum touna Jisuna lenglaklabada, mahakpu mongphamda phumkhiba houjik numit marini sure haiba phangle. 18 Bethaniyadi Jerusalemgi manakta, mail anirom thapna, leirammi; 19 Aduga jihudising ayambana Marthaga Mariyamgagi maphamda makhoigi mapuwagi maramda themjinbinanaba lakle. 20 Maram aduna Marthana Jisu lenglak-i haiba tarabada, Ibungo oknarure; adubu Mariyamdi yumda phamhou-i. 21 Maram aduna Marthana Jisuda hai, Prabhu, Ibungona asida leibiramlabadi, ipuwa siramlolidabani. 22 Aduga houjiksu eina khangjei, Ibungona iswargi maphamda nijaba khibik Iswarna Ibungoda pinabigani. 23 Jisuna mangonda hai, nanggi napuwa hinggakani. 24 Marthana Ibungoda hai, akonba numitta hinggatpa aduda mahakna hinggakani haiba eina khangjei. 25 Jisuna mangonda hai,

hinggatpa adu amasung hingba adu eimakni; eibu thajaba mi aduna hinggani; 26 Aduga hingduna eibu thajaba mi khudingna kadoungeidasu siroi. Nangna masi thajabra? 27 Mahakna Ibungoda hai, hoi, Prabhu, Ibungodi Iswargi macha nipa Khrista, taibangpanda lengbirakliba aduni haiba eina thajare. 28 Amasung mahakna asi hairabada, chatkhiduna, Mariyambu lonna kouduna hai, Guru adu asida lei, aduga nangbu kouri. 29 Mahakna madu tarabada, thuna hougattuna Ibungogi maphamda chatlammi. 30 (Jisudi khunda lengsillaktri, adubu Marthana Ibungobu oknaba mapham aduda leirammi.) 31 Maram aduna mahakka loinana imungda leiminnaduna, mahakpu themjinbiriba jihudisingna Mariyamna thuna hougattuna chenthokkhiba adu urabada, mahakna kaplunanaba mongpham tanna chelibani haina ningduna, matung innare. 32 Maram aduna Mariyamna Jisu leiba mapham aduda laktuna, Ibungobu urabada, Ibungogi khuyada tuthajaduna haijei, Prabhu, Ibungona asida leibiramlabadi, ipuwa siramloidabani. 33 Maram aduna Jisuna mahakna kappa amasung mahakka loinaba jihudisingna kappa urabada, Ibungogi thawai sokle; 34 Amasung Ibungona langtaknaraduna hai, nakhoina mahakpu kadaida thambano? Makhoina Ibungoda hai, Prabhu, lengbiraktuna yengbiyu. 35 Jisu kaple. 36 Maram aduna Jihudisingna hai, yeng-u, mahakna mabu kayamuk nungsiba! 37 Toui-gumbasung makhoi kharana hai, mamit tanglamba adugi mit panghanbikhiba mi asina mi asisu sidananaba toubu ngamlamloidra? 38 Maram aduna Jisuna amuk thawai sokladuna mongpham tanna lenglak-i; aduga mongpham adu chingnunghut oirammi, amasung madugi mamaida nung ama thamlammi. 39 Jisuna hai, nung adu louthokkho. Asiba adugi machem Martha aduna Ibungoda hai, Prabhu, matam asida hakchang adu namthiragani, maramdi mahak marini sukhre. 40 Jisuna mangonda hai, nangna thajarabadi, Iswargi matik mangan ujugani haina eina nangonda haidra? 41 Maduda makhoina nung adu louthokle. Aduga Jisuna mit yengkhattuna haijei, ipa, Ibungona eigi haijaba tabire haiduna eina Ibungobu thagatchei. 42 Amasung Ibungona matam leiba khibikta eigi haijaba tabi haiba eina khangjare, touigumbasung Ibungona eibu thabire haiba koina leplibani miyam asina thajananaba, eina makhoigi damak haijare. 43 Amasung Ibungona wa asi

hairaga, khonjel laona hairak-i, Lasar, thoklak-u. 44 Asiba aduna makhong makhut phina punduna thoklakle, aduga mahakki mamai khudeina pullammi. Jisuna makhoida hai, mahakpu thokpiduna chathallu. 45 Maram aduna Mariyamgi maphamda laktuna Ibungona toubiraba adu yenglaba jihudising ayambana Ibungoda thajare; 46 Toui-gumbasung makhoigi maraktagi karena pharising tanna chatkhiduna Jisuna toukhiba adu tamlure.

[Athoiba purohisingna Jisubu hatnabagi khujin thourang](#)

47 Maram aduna athoiba purohisingna amasung pharisingna ahallup khomduna hai, eikhoina kari touribano? maramdi mi asina ayamba khudam tou-i. 48 Eikhoina mahakpu mathanta asumna thadoklabadi, mi pumnamakna mangonda thajagani; aduga romgi misingna laktuna, eikhoigi pham asibusu jatpusu munbigani. 49 Touigumbasung makhoigi maraktagi kanagumba ama, chahi adugi purohitlen oiriba Kayaphana makhoida hai, nakhoina karisu khangde; 50 Aduga mi amana misinggi mahutta sibiduna jat apumba mangdabana nakhoigi damak kannabani haina nakhoina wakhal toude. 51 Adubu wa asi mahakna mathantadagi haiba natte, touigumbasung Jisuna jatki damak sibigadabani, 52 Aduga jat adugi damakta nattana, ichai chaithokkhiba Iswargi machasingbu Ibungona ama oina khomsu khomjinbinanabani haiduna mahakna chahi adugi athoiba purohitlen oiduna, Iswargi wa takthokle. 53 Maram aduna numit adudagi houna makhoina Ibungobu hatnanaba wa tannare. 54 Maram aduna Jisuna jihudisinggi marakta phongna amuk koiramde, touigumbasung Ibungona lamjao manakta leiba lawai, Iphrahim kouba khunda theire; aduga Ibungona seboksingga loinana mapham aduda phaire. 55 Amahiksung Jihudisinggi aranchakkhangba naksillammi, aduga mi ayambana masa sengdokchananaba aranchakkhangba gi mamangda lawaidagi Jerusalemda karak-i. 56 Maram aduna makhoina Jisubu thirammi, aduga makhoina Iswar ningnasangda asum laktuna amaga amaga ngangnarak-i, nakhoina kari khanbano? mahakna chakkhangbada lakloidrane? 57 Mamangngeida athoiba purohising amasung pharisingna yathang pikhre, haibadi, Ibungo

kadaida lei haiba kanagumbana khanglabadi makhoina Ibungobu phananaba, mi aduna takpigadabani.

Belhaniyada Mariyamna Jisubu thao heibiba

12:1 Maram aduna Jisuna asiba singgi maraktagi hinggathanbiba Lasarna leiba Bethaniyada, aran-chakkhangbagi mamang numit tarukni watlingeida, lenglakle. 2 Matou asum touna makhoina maduda Ibungona numidang luk hananaba langle aduga Marthana thougan tourammi, adubu Ibungoga luk habada phamminnabasinggi marakta amadi Lasar oirammi. 3 Maram aduna Mariyamna asengba Naradki mamal yamna luba teinathao sermakhai ama puraktuna, Jisugi khongda teibiraga, mahakki masamna Ibungogi khong adu teithokpire; aduga yum adu teinathaogi manam aduna thalle. 4 Touigumbasung Ibungobu pithokkadouriba Jihuda Iskariyot, seboksinggi maraktagi ama aduna hai, 5 Teinathao asi dinar chahumlomda yonthoktuna, lairabasingda karigi pithoktabage? 6 Mahakna asi haibadi lairabasinggi damak mahakna khanduna haiba natte, touigumbasung maram asina haibani, madudi mahak huranbani, amasung mangonda leiba sengao aduda happa adu louthoklammi. 7 Maram aduna Jisuna hai, eibu phumbagi thourang toubu numit phaoba madu thamnanaba mahakna maning toujasanu. 8 Maramdi lairabasingdi nakhoiga itattattana leiminnei; adubu eidi nakhoiga itattattana leiminnaba natte. 9 Maram aduna jihudisinggi michamsingna Ibungona aduda lei haiba khangladuna, Jisugi maram ngaktagi nattana, Ibungona asibasinggi maraktagi hinggathanbikhibu Lasarbusu yengnanaba makhoina lakle. 10 Touigumbasung athoiba purohitsingna Lasarbusu hatnanaba wa tannare; 11 Maramdi mahakki maramna jihudisinggi maraktagi ayamba chatthokkhiduna, Jisubu thajarammi.

Jerusalemnda Jisuna lola tongduna lengkhatpa

12 Nongngallakpada chakkhangbada laklaba micham ayambana Jisuna Jerusalemnda lenglakli haiba tarabada, 13 Thangdup pambigi maka paiduna Ibungobu oknanaba lenglaktuna, laona hairak-i, Hosanna, Prabhugi mingda

lengbirakliba Ibungo, Israyelgi ningthou adu, yaiphabani! 14 Aduga Jisuna lola mahca ama phangladuna mathakta lengkhatle; 15 Kiganu, Siyon-gi macha nupi, yeng-u, nahakki ningthouna lola macha amagi mathakta tongduna lengbirak-i, haina ikhibagumbani, touri touriba asi Ibungogi seboksingna ahanbada khanglamde; 16 Touigumbasung Jisuna matik mangal phanglaba matam aduda waram asi Ibungogi maramda ikhibani amasung thabak asi Ibungoda toukhibani haiba makhoina ningsinglakle. 17 Maram aduna Ibungona mongphamdagi Lasarbu kouthoktuna sibadagi hinggathanba matamda loinaramba miyam aduna sakshi pirammi. 18 Asigi damaknasu mi mayam aduna Ibungobu oknarare, maramdi Ibungona khudam asi toure haiba makhoina tare. 19 Maram aduna Pharisisingna makhoi masen-gi marakta hainarak-i, khang-u nakhoina touba karisu kannade! Yeng-u, taibangpanbana mahakki tung inkhre!

Griksinggi haijaba

20 Amahiksung chakckhangbada Iswarbu khurumjananaba karakpasinggi maraktagi kanagumba Griksing yaorammi. 21 Maram aduna makhoi asina Galilgi Betseidagi Philipta laktuna, mangonda haijarak-i, 22 Philipna laktuna Andriyada tammi; Andriyaga Philipkana laktuna Jisuda tammi. 23 Aduga Jisuna makhoida khumlak-i, migi macha nipa aduna matik mangal chaonanaba pungpham adu lakle. 24 Eina nakhoida thanggeisengnamak hairibani, gehu maru ama leipakta taduna sidragadi, madu mathanta adum marei; adubu madu siragadi, mahei yamna palli. 25 Mathawai nungsijaba mahak aduna madu manghalli; aduga taibangpal asida thawai tukkachaba mahak aduna lomba naidaba hingba phangba madu ngakkan-i. 26 Kanagumbana eibu thouganjaragadi, eigi itung injasanu; aduga eina leiba mapham aduda eigi inaisu leigani; kanagumbana eibu thouganjaragadi, Ipana mahakpu ikaikhumnabigani. 27 Houjikti ithawai ware; aduga eina kari haisige? Ipa, pungpham asidagi eibu ngakpiyu. touigumbasung maram asigi damak pungpham asi phaoba eina lakle. 28 Ipa, Ibungogi ming matik mangal chaohallu. Maram aduna swargadagi khonjel ama thoklakle, eina madu matik mangal chaosu chaohankhre, aduga madu amuksu

chaohangani, 29 Maram aduna manakta leplamduna taraba miyam aduna hairak-i, masi nongkhongbani. ateisingna hairak-i, swargadut amana mahakka ngang nare. 30 Jisuna khumlak-i, khonjel asi eigi maramgi damak lakpa natte, adubu nakhoigi maramgi damakni. 31 Houjik taibangpanba asigi wayenba oiri; houjik taibangpanba asigi mapu inthokkani. 32 Amasung eimakpu leipaktagi thangatlabadi, mi pumnamakpu isagi nakta eina chingsingani, 33 Touigumbasung Ibungona haiba asidi Ibungona sigadouriba adu matou karamna sigani haiba khanghanbani. 34 Maram aduna miyam aduna Ibungoda khumle, Khrist adudi lomba naidana lei haiduna eikhoina wayel yathang lairiktagi tare; aduga migi macha nipa adubu thangatpa tare haiduna nahakna karamna haibage migi macha nipa asi kanano? 35 Maram aduna Jisuna makhoida hai, amuk matam khara nakhoigi narakta mangal adu lei. Nakhoina amamba nangdananaba, nakhoida, mangal leiringeida koichat chatlu; aduga amambada koichat chatpa mahak aduna kadaida chatlibano haiba khangde 36 Nakhoida mangal adu leiringeida, mangal adugi machasing oiraknanaba, mangal adubu thajou.

[Jihudiya leibakki thajadaba, adubu aronba sebok khara phangba](#)

Jisuna wasing asi nganglaga, theikhiduna, makhoidagi Ibungodi lotkhre. 37 Touigumbasung Ibungona asup yamba khudam makhoigi mamangda toubikhrbasu, makhoina Ibungoda thajaramde; 38 Iswargi wa takthokpa Jisaiyana hairamba wa adu thungnanabani, haibadi, Prabhu, eikhoigi paodam kanana thajabibage? Aduga Kanada Prabhugi pambom phongdokpirabage? 39 Maram asigi damak makhoina thajaba ngamlamde, maramdi Jisaiyana amuk hai, 40 Makhoina mamitna uba, mapukningna khangba, aduga amuk onsillakpa, amasung eina makhoibu naba phahanbiba, asi khibik oidananaba, Ibungo mahakna makhoigi mamit tanghalle, aduga makhoigi pukning kalhalle. 41 Jisaiyana Ibungogi matik mangal ubagi maramna asi haibani; aduga mahakna Ibungogi maramda ngangba oire. 42 Adum oinamakpu ayamba luchingbasingmakna Ibungoda thajare; adubu pharisinggi maramna makhoibu loisanggi kangluptagi

inthoktanana, makhoina haidoklamde; 43 Maramdi Iswarna thagatpadagi misingna thagatpa makhoina henna pamle.

Jisuna iphong phongna tambibagi maru oiba wa khara dang

44 Amahiksung Jisuna laona hai, eibu thajaba mahak aduna eibu thajaba natte touigumbasung eibu tharaklaba Ibungo mahakpu thajabani. 45 Amasung eibu yengliba mi aduna eibu tharaklaba Ibungo mahakpu yenglibani. 46 Eibu thajaba mi khudingna amambada leitananaba, eina mangal oiduna taibangpanda lakle. 47 Aduga kanagumbana eigi wa taraga ngaktrabadi, eina mahakpu wayende; maramdi eina taibangpanbabu wayennanaba lakpa natte, touigumbasung eina taibangpanbabu kanbinanaba lakpani. 48 Eibu thouoidaba amasung eigi wa loudaba mahak adubu wayenba ama lei; eina ngangkhiba wa adumakna mahakpu akonba numit aduda wayengani. 49 Maramdi eina isa ithantadagi ngangkhiba natte; touigumbasung eibu tharaklaba ipa aduna, eina kari haigadaba amasung kari nganggadaba adu Ibungo mahakna eingonda yathang pire. 50 Amasung Ibungo mahakki yathang adu lomba naidaba hingba oiribani haiba eina khang-i; maram aduna eina ngangli ngangliba asi ipana eingonda haikhiba adugumna eina nganglibani.

Jisuna seboksinggi khong hambiba

13:1 Amahiksung aran-chakkhangbagi mamangda, Jisuna taibangpan asidagi mapagi nakta lanthokkadaba pungpham adu lakle haiba khangladuna, taibangpanda leiba Ibungogi masagi oiba misingbu nungsiraduna, makhoibu Ibungona mamei phaoba nungsibire. 2 Aduga Simon-gi macha nipa Jihuda Iskriyotki thamoida Ibungobu pithoknanaba diyabolna hanna hapkhraduna, 3 Numidang luk haringeida Jisuna, mapana Ibungogi khutta pumnamak pithokle, amasung Ibungona Iswardagi lengthoklakle aduga Iswargi nakta lenggadouri haiba khangladuna, 4 Numidang luk habadagi lengkhatlaga Ibungogi innaphi thammi, aduga Ibungona khudei ama louduna khwangda pulle. 5 Adudagi Ibungona khudengda ising heiduna, seboksinggi khong hambiba amasung Ibungona

pulliba khudei aduna teithokpiba houre. 6 Asumna Ibungona Pitarda lengsilli Mahakna Ibungoda hai, Prabhu, Ibungonabu eigi khong hambigadra? 7 Jisuna mangonda khumlak-i, eina Kari touriba houjik nahakna khangde, adubu asigi matungda nahakna khanglakkani. 8 Pitarna Ibungoda hai, Ibungona kadoungeidasu eigi khong hambiroidabani. Jisuna mangonda khumle, eina nahakpu hambidrabadi, nahakka eiga karisu thoknade. 9 Simon Pitarna Ibungoda hai, Prabhu, eigi khongta nattana ikhutsu ikoksu chambiyu. 10 Jisuna mangonda hai, irujakhraba mahak aduna makhong nattana hamgadaba leite, adubu apumbadi seng-i; amasung nakhoidi seng-i, touigumbasung pumnamakti sengba natte. 11 Maramdi Ibungobu pithokkadouriba mi adubu Ibungona khangle; asigi maramna nakhoi pumnamak sengba natte haiduna Ibungona haibani. 12 Asum touna Ibungona makhoigi makhong hambiba loiraduna innaphi adu louraga amuk phamtharabada makhoida hai eina nakhoida toukhiba adu nakhoina khangbra? 13 Nakhoina eibu Guru amasung Prabhu koui, aduga nakhoina chumna haibani, maramdi ei madu makni. 14 Maram aduna eina Prabhu adu amasung Guru adu oiduna, nakhoigi khong hambirabadi, nakhoisu amana amagi khong hambipham thok-i. 15 Maramdi ěina nakhoida toubikhiba adugumna nakhoinasu tounanaba eina nakhoida pandam pirabani. 16 Eina nakhoida thanggeisengnamak hairibani, minaina mabungodagi henna chaoba natte; aduga pakhonchatliba mi aduna mahakpu tharakpa mi adudagi henna chaode. 17 Nakhoina hiramasing asi khanglaga, madu tourabadi, nakhoi yaiphabani. 18 Eina nakhoi pumnamakki maramda ngangba natte; eina kana kanabu khangatlaba eina khangjei; touigumbasung eigi tal chaba mahak aduna eigi ithakta magi khonggi khuning thanggatle, haiba sastra adu thungnanabani. 19 Houjiktagina, asum thoktringeida, eina nakhoibu tambi, haibadi, asum thoklabada, eini haiba nakhoina thajananabani. 20 Eina nakhoida thanggeisengnamak hairibani, eina thaba kanagumba mi adubu yaba mahak aduna eibu yabani; aduga eibu yaba mahak aduna eibu tharakpa Ibungo mahakpu yabani.

[Jisubu yeknabagi khutta pithokkadaba mi adubu Jisuna takthokpa](#)

21 Jisuna wasing asi hairaga, thawai ware, amasung sakshi piduna hai, eina nakhoida thanggeisengnamak hairibani, nakhoigi naraktagi amana eibu pithokkani. 22 Ibungona kanagi maramda ngangbano haiba seboksingna chingnaduna, amana amabu yengnarak-i. 23 Seboksinggi marakta ama, haibadi Jisuna nungsiba aduna Jisugi thabakki mapada chagadabagi ngathdaduna phamlammi. 24 Maram aduna Simon Pitarna mangonda nason touduna hai, Ibungona kanagi maramda ngangbano tambiyu. 25 Mahakna Jisugi thabakta asum ngaduna Ibungoda hanggatli, Prabhu, madu kanano? 26 Maram aduna Jisuna khummi, eina tal machet luplaga pigadouriba mahak aduni. Asum touna Ibungona tal machet adu luplaga louduna Simon Iskariyotki macha nipa Jihudada pi. 27 Amasung tal machet adu pibagi matungda seitanna mangonda changle. Maram aduna Jisuna mangonda hai, nangna touriba adu thuna tou. 28 Adubu Ibungona asi karigi maramna mangonda haibano haiba chabada phamlibasing kana amatana khangde. 29 Marmdi Jihudada sengao leibanina chakkhangbagi damak eikhoigi kannanaba pot leiyu, natraga mahakna lairabasingda karigumba khara pigadabani, haiduna Jisuna mangonda haibani haina makhoi kharana ninglammi. 30 Mahakna tal, machet adu phanglaga hek chatthokkhre; aduga matam adu ahing oirammi.

[Nungsinou haibagi anouba yathang](#)

31 Maram aduna mahakna thokkhrabada Jisuna hai, houjik migi macha nipa adubu matik mangal chaohalle, amasung mahakki mapanna Iswarbu matik mangal chaohalle; 32 Aduga Iswarna mathantada mahakpu matik mangal chaohanbigani. amasung thunamak Ibungo mahakna mahakpu matik mangal chaohanbigani. 33 Nungsiba angangsa, matam kharadang eina nakhoiga leiminnari. Nakhoina eibu thigani, aduga eina jihudisingda haikhibagumna, eina chatpa mapham aduda nakhoina lakpa ngamloi, adugumduna houjik eina nakhoidasu hairi. 34 Anouba yathang ama eina nakhoida piri, nakhoi amaga amaga nungsinou; eina nakhoibu nungsiba adugumna nakhoisu amaga amaga nungsinou. 35 Nakhoida amaga amaga

nungsinaba leirabadi, asina mi pumnamakna nakhoi eigi sebokni haiba khanggani.

Pitarna yaroidaba mangjounana haidokpa

36 Simon Pitarna Ibungoda, hai, prabhu, kadaida lengbigege? Jisuna khumle, eina chatpa mapham aduda nahak houjik itung inba ngamloi; adubu matungda nahakna itung ingani. 37 Pitarna Ibungoda hai, Prabhu, houjikmak eina Ibungogi tung injaba karigi ngamloidabage? Eina ithawai Ibungogi damak thajagani. 38 Jisuna khummi, nahak eigidamak thawai thagera? Eina nangonda thanggei sengnamak hairibani, nahakna eibu yadaba ahumlak sudriba phaoba yellaba khak khongloi.

Iswar phangnaba lambi; thawai asengbagi maramda waleppa

14:1 Nakhoigi pukning olang onsaoba toudasanu; Iswarbu thajou, eibusu thajou. 2 Eigi ipagi yumda leipham yamna lei; madu natlamdrabadi eina nakhoida haibiramgadabani; maramdi eina nakhoigi damak mapham thourang tounanaba chatli. 3 Amasung eina chattuna nakhoigi damak thourang tourabadi, eina leiba mapham aduda nakhoisu leinanaba, eina amuk laktuna nakhoibu inakta pujemgani. 4 Aduga eina kadaida chatliba nakhoina lambi adu khang-i. 5 Thomana Ibungoda, hai, Prabhu, Ibungona kadaida lengliba eikhoina khangjade; karamna eikhoina lambi adu khanggadage? 6 Jisuna mangonda hai, lambi adusu, achumba adusu, hingba adusu eini; eigi ipanna nattanadi mi kana amatanasu ipagi maphamda thungde. 7 Nakhoina eibu khanglamlabadi, nakhoina eigi ipabusu khanglamgadabani; houjiktagi nakhoina Ibungo mahakpu khang-i amasung ure. 8 Philipna Ibungoda, hai, Prabhu, ipa adubu eikhoida uhanbiyu, aduga eikhoi penjagani. 9 Jisuna mangonda hai, matam asup kuina eina nakhoiga leiminnei, aduga nahakna eibu khangdibra, Philip? eibu uraba mahak aduna ipa adubu ure; nahakna karamna eikhoida ipa adubu uhanbiyu haibage? 10 Eina ipada lei aduga ipana eingonda lei haiba nahakna thajadabra? Eina nakhoida hairi hairiba wa adu eina isa ithantadagi ngnagba natte, toui-gumbasung eingonda leiba ipa aduna

Ibungo mahakki thabak tou-i. 11 Eina ipada lei aduga ipana eingonda lei haiba eigi wa adu thajou; natraga eigi thabak adumakki maramna thajou. 12 Eina nakhoida thanggei sengnamak hairibani, eibu thajaba mahak aduna eina touba toubu thabak adu mahaknasu tougani; aduga asisingdagi henna chaoba thabak mahakna tougani; maramdi eina ipagi maphamda chatli. 13 Amasung mapana macha nipa aduda matik mangal phangnanaba, nakhoina eigi mingda nija nijaba adu eina toubigani. 14 Eigi mingda nakhoina karigumba eingonda nijarabadi, eina madu toubigani. 15 Nakhoina eibu nungsirabadi, eigi yathang pumnamak nakhoina ngakkani. 16 Amasung eina ipada haijagani, aduga Ibungo mahakna atei pangbiba ama, 17 Haibadi achumba adugi thawai adubu, nakhoiga lomba naidana leiminnanaba nakhoida pibigani; taibangpanbana Ibungo mahakpu ngamde, maramdi Ibungo mahakpu usu ude, khangsu khangde; nakhoidi Ibungo mahakpu khang-i, maramdi Ibungo mahakna nakhoiga itattattana loinei, amasung nakhoigi nungda leibani. 18 Eina nakhoibu pitat patatpa machagum thanamloi; eina nakhoida lakkani. 19 Matam khara leiraga taibangpanbana eibu amuk uroi, adubu nakhoidi eibu ugani; eina hingbagi maramna nakhoisu hingani. 20 Eina ipada lei, nakhoina eingonda lei, amasung eina nakhoida lei haiba nakhoina numit aduda khangani. 21 Eina yathang phanglaba amasung ngakpa mahak adumakna eibu nungsibani; aduga eibu nungsiba mahak adubu eigi ipana nungsigani, amasung eina mahakpu nungsiduna mangonda isa ithantabu phongdokchagani. 22 Iskariyot nattaba Jihudana Ibungoda hai, Prabhu, Ibungo nasa nathantabu eikhoida phongdokpigani aduga taibangpanbadadi natte haiba asi kari thokkhibanano? 23 Jisuna mangonda khumlak-i, kanagumbana eibu nungsirabadi, mahakna eigi wa ngakkani, aduga eigi ipana mahakpu nungsibigani, amasung eikhoina mangonda laktuna mahakka loinana eikhoigi leipham semgani. 24 Eibu nungsidaba mahak aduna eigi wasing ngakte; amasung nakhoina tariba wa adu eigi natte, adubu eibu tharakpa ipagani. 25 Eina nakhoiga leiminnaringeida waramsing asi nakhoida ngangle. 26 Touigumbasung pangbiba adu, haibadi ipana eigi mingda thabirakkadaba thawai asengba, Ibungo mahak aduna nakhoida pumnamak tambigani, amasung eina nakhoida haikhiba pumnamak adu nakhoibu

ningsinghanbigani. 27 Ingthaba eina nakhoida thanammi; eigi ingthaba eina nakhoida pibi; taibangpanbana pibagumna eina nakhoida pibide. Nakhoigi pukning olang onsaoba toudasanu, aduga kiba oidasanu. 28 Eina chatthokkani, amasung eina nakhoida lakkani haiba eina nakhoida haikhiba adu nakhoina tare. Nakhoina eibu nungsirabadi, eina Ipagi maphamda chatpa maramna nakhoina haraoramgadabani; maramdi Ipana eingondagi henna chao-i. 29 Amasung thoklakpada nakhoina thajananaba, houjik thoktringeida eina nakhoida tambikhre. 30 Eina nakhoiga amuk hanna yamna ngangnaroi, maramdi taibangpanbagi mapu adu lak-i, aduga eingonda magi karisu leite; 31 Toui-gumbasung eina Ipagu nungsi Ipana eingonda yathang pikhibagumna eina tou-i haiba taibangpanbana khangnanabani. Hougatlo, eikhoi mapham asidagi chatlasi.

[Draksha mari amasung masa; taibangpal amasung achumbagi thawai](#)

15:1 Achumba draksha mari adu eini, aduga ingkhol koiba mi adu eigi Ipani. 2 Mahei pandaba eingonda leiba masa khuding adubu Ibungo mahakna kakthatli; amasung mahei panba masa khuding adubu mahei henna pannanaba Ibungo mahakna sengdok-i. 3 Eina nakhoida ngangkhiba wa adugi maramna houjik nakhoi seng-i. 4 Eingonda iattattana leiyu, aduga eina nakhoida itattattana leige. Draksha marida masa aduna itattattana leiba natrabadi, mathantana mahei panba ngamdaba adugumna, nakhoina eingonda itattattana leiba natrabadi, nakhoinasu mahei panba ngamde. 5 Draksha mari adu eini, masadi nakhoini. eingonda itattattana leiba amasung eina mangonda itattattana leiba mahak aduna mahei yamna palli; maramdi ei yaodana nakhoina karisu toubu ngamde. 6 Kanagumba mina eingonda itattattana leiba natrabadi, mahakpu masagumna hunsu hunjek-i, kangsu kangsilli; aduga makhoina madubu khomjillaga meinungda langsinduna thadok-i. 7 Nakhoina eingonda itattattana leirabadi, aduga eigi wasing nakhoida itattattana leirabadi, nakhoina niningba nijou, aduga madu nakhoida oirakkani. 8 Nakhoina mahei yamna panduna, asum eigi sebok oiba, asida eigi Ipana matik mangal phang-i. 9 Eibu Ipana nungsiraba adugumna, einasu nakhoibu nungsi; nakhoina eigi

nungsibada itattattana leiyu. 10 Eina Ipagi yathang makhei ngakladuna Ibungo mahakki nungsibada itattattana leiba adugumna, nakhoina eigi yathang makhei ngaklabadi, nakhoina eigi nungsibada itattattana leigani. 11 Eigi haraoba nakhoida leinanaba, amasung nakhoigi haraoba mapung phahannanaba, waramsing asi eina nakhoida haire. 12 Eina nakhoibu nungsiraba adugumna nakhoinasu amaga amaga nungsinou haiba asi eigi yathangni. 13 Kanagumba amana mahakki marupsinggi damak mathawai thabiba, asidagi henna nungsiba kanagisu leite, 14 Eina nakhoida yathang piba piba adu nakhoina tourabadi, nakhoi eigi marupni. 15 Amuk hanna eina nakhoibu minai kouraroi, maramdi mabungona touba adu minaina khangde; adubu eina nakhoibu marup koure, maramdi eina Ipadagi taba pumnamak adu eina nakhoida khanghalle. 16 Nakhoina eibu khanba natte, adubu eina nakhoibu khalle, aduga nakhoina chattuna mahei pannanaba, amasung nakhoigi mahei adu itattattana leinanaba, nakhoina eigi mingda Ipagi maphamda nija nijaba adu Ibungo mahakna madu nakhoida pibinanaba eina nakhoibu pham huple. 17 Nakhoina amaga amaga nungsinanaba pumnamak asi eina nakhoida yathang pi. 18 Taibangpanbana nakhoibu tukkacharabadi, nakhoibu tukkachadrigeida eibu tukkachare haiba khang-u. 19 Nakhoi taibangpanbagi oirabadi, taibangpanbana natte, adubu eina nakhoibu taibangpandagi khalle, asigi maramna taibangpanbana nakhoibu tukkachei. 20 Minaina mabungodagi henna chaoba natte haina eina nakhoida haikhiba wa adu ningsing-u, Makhoina eibu ot-neirabadi, nakhoibusu ot-neigani; mahoina eigi wa ngaklabadi, nakhoigisu ngakkani. 21 Touigumbasung eigi minggi maramgi damak makhoina asi pumnamak nakhoida tougani, maramdi eibu tharakpa Ibungo mahakpu makhoina khangde. 22 Eina laktuna makhoida nganglamdrabadi, makhoigi pap leiramloidabani; touigumbasung houjikti makhoigi pap kuppipham leite. 23 Eibu tukkachaba mahak aduna eigi Ipubusu tukkachei. 24 Mi atei kana amatana toukhidaba thabak adu eina makhoigi marakta touramdrabadi, makhoigi pap leiramloidabani; touigumbasung houjikti makhoina eibusu Ipubusu usu ure tuksu tukkachare. 25 Touigumbasung makhoina maram leitana eibu tukkachare haiba makhoigi wayel yathang adugi hirikta ikhiba wa adu thungnanabani. 26 Adubu eina Ipadagi nakhoida tharakkadaba

pangbiba adu, haibadi Ipadagi thoklakpa achumbagi thawai aduna lakpada, Ibungo mahakmakna eigi maramda sakshi pigani. 27 Aduga nakhoinasu sakshi pi, maramdi ahoubadagi nakhoina eiga loinaraklabani.

Khainaramdaigi wa

16:1 Nakhoibu khudi thihandanaba, eina nakhoida wasing asi haikhre. 2 Makhoina nakhoibu loisanggi kangluptagi inthokkani; hoi, nakhoibu hatpa kanagumbana mahak Iswarda katchari haina ninggadaba pungpham adu lak-i. 3 Amasung makhoina Ipabusu eibusu khangdaba maramna thabaksing asi makhoina tougani. 4 Touigumbasung makhoigi pungpham adu laklabada, eina nakhoida madu tambikhibani haiba nakhoina ningsingnanaba, eina nakhoida wasing asi haikhre. Aduga eina nakhoiga leiminnaba maramna ahoubadagi eina nakhoida wasing asi haide. 5 Adubu houjikti eibu tharakpa Ibungo mahakki maphamda ei chatkadouri; aduga nakhoigi naraktagi kana amatana eingonda kadaida chatkadouribage haiba hangde. 6 Touigumbasung eina nakhoida wasing asi haikhiba maramna nakhoigi pukning wabana thalle. 7 Adum oinamakpu eina nakhoida achumba hairibani; ei chatthokpa asi nakhoigi damak tongjabani, maramdi ei chatthoktrabadi, pangbiba aduna nakhoigi maphamda khak lakloi; adubu ei chatlabadi, Ibungo mahakpu eina nakhoida tharakkani. 8 Amasung Ibungo mahakmakna lengbiraklaga, papki maramda, dharmachenbagi maramda amasung wayenbagi maramda taibangpanbabu maral khanghanbigani: 9 Papki maramdi, makhoina eingonda thajade; 10 Dharmachenbagi maramdi, Ipagi maphamda ei chatkadouri, aduga nakhoina eibu amuk uroi; 11 Amasung wayenbagi maramdi, taibangpanba asigi mapubu wayel toukhre. 12 Eina nakhoida haigadaba wa amuk yamna lei, adubu nakhoina houjik madu khangba ngamloi. 13 Touigumbasung Ibungo mahakna, haibadi achumbagi thawai aduna, lengbiraklaga, Ibungo mahakna nakhoibu achumba pumnamakta chingbigani; maramdi Ibungo mahakna mathantadagi ngangloi, adubu ata ataba adu ngangbigani. Aduga thokka thokkadaba adu nakhoida khanghanbigani. 14 Ibungo mahakna eibu matik mangal chaohanbigani, maramdi Ibungo mahakna eigidagi

louduna nakhoida madu khanghanbigani. 15 Ipagi areiba pumnamak adu eigini; maram asina Ibungo mahakna eigidagi louduna nakhoida madu khanghanbigani haiba eina haire. 16 Khara leiraga nakhoina eibu uba phangloi; aduga amuk khara leiraga nakhoina eibu ugani. 17 Maram aduna Ibungogi seboksinggi maraktagi kharana amaga amaga hairnarak-i, khara leiraga nakhoina eibu uba phangloi, aduga amuk khara leiraga nakhoina eibu ugani; amasung, maramdi ei Ipagi maphamda chatkadouri, haiduna Ibungona eikhoida haiba asi karino? 18 Maram aduna makhoina hairammi, khara leiraga haina Ibungona haiba asi karino? Ibungona kari haiba eikhoi khangde. 19 Makhoina hangjaningba adu Jisuna khangladuna makhoida hai, khara leirakga nakhoina eibu uba phangloi, aduga amuk khara leiraga nakhoina eibu ugani haiduna eina haikhiba asigi maramda nakhoi nasen-gi marakta thinaribra? 20 Eina nakhoida thanggei sengnamak hairibani, nakhoina kapsu kapkani, tengsu tengthagani, adubu taibangpanbana haraogani; nakhoina pukning wagani, adubu nakhoigi awaba haraobada ongani. 21 Nupina angang unaba matamda wai, maradi mahakki pungpham lakle; touigumbasung mahakna angang adu poklabada, mi ama taibangpanda pokle haibagi haraoba maramna, awa ana adu mahakna amuk ningsingde. 22 Asum touna nakhoisu houjik pukning wari, adubu eina nakhoi bu amuk unagani, aduga nakhoigi pukning haraogani, amasung nakhoigi haraoba adu kanasu nakhoidagi louthokloi. 23 Amasung numit aduda nakhoina wahang kari amata eingonda hangloi. Eina nakhoida thanggei sengnamak hairibani, nakhoina Tpagi maphamda karigumba nijarabadi, Ibungo mahakna eigi mingda madu nakhoida pibigani. 24 Houjik phaoba nakhoina eigi mingda karisu nijadri; nijou, aduga nakhoigi haraoba mapung phahannanaba nakhoina phangjagani. 25 Hiramasing asi pandam oina eina nakhoida haire; nakhoida amuk pandam oina ngangdaduna Ipagi maramda phongna eina nakhoida takthokpigadaba pungpham adu lak-i. 26 Numit aduda nakhoina eigi mingda nijagani; aduga eina nakhoigi damak Ipada haijagani haiba eina nakhoida haide; 27 Maramdi Ipa Ibungo mahakmakna nakhoibu nungsi, maramdi nakhoina eibu nungsire amasung eina Ipadagi lakpani haiba nakhoina thajare. 28 Ei Ipadagi thoklaktuna taibangpanda lakle; amuk ei taibangpan thanamduna

Ipagida chatkadouri. 29 Ibungogi seboksingna hai, yengbiyu, houjik
Ibungona phongna haibiduna pandam oina karisu ngangbide. 30 Ibungona
pumnamak ikhang khang-i, aduga kanagumbana Ibungoda hangpham leite
haiba houjikti eikhoina khang-i; asigi mapanna, Iswardagi Ibungo
thoklakpani haiba eikhoi thajei. 31 Jisuna makhoida khumle, houjik
nakhoina thajabra? 32 Yeng-u, nakhoi mi khudingna napham naphamda
ichai chaikhiduna, eibu ithanta thadokkadaba pungham adu lakkadouri,
hoi, madu lakle. Adum oinamakpu ei ithanta natte, maramdi Ipana eiga
loinari. 33 Nakhoina eingonda ingthaba phangnanaba, eina nakhoida
wasing asi haikhre. Taibangpanbada nakhoina awa anang phang-i,
touigumbasung nungngaijaro; eina taibangpanbabu ngamle.

Jisuna haijaba

17:1 Jisuna wasing asi haire, aduga swarga lomda Ibungona mit
yengkhattuna hai, Ipa, pungpham adu lakle; 2 Ibungona nacha nipada
pibikhiba pumnamakta mahakna lomba naidaba hingba pibinanaba,
lenglipalliba pumnamakki mathakta Ibungona mangonda matik pibikhiba
adugumna, Ibungobu machanipana matik mangal chaohannanaba,
nachanipabu matik mangal chaohanbiyu. 3 Amasung amata ngaiba
achumba Iswar Ibungobu amasung Ibungona tharakpa Jisu Khristabu
makhoina khangba, masi lomba naidaba hingba aduni. 4 Eina tounanaba
Ibungona eingonda pibikhiba thabak adu eina loithakladuna, prithibida
Ibungobu matik mangal chaohalle. 5 Aduga, Ipa, taibangpan oidringeida
Ibungoga loinana eigi matik mangal leiramba aduna Ibungogi nakta houjik
eibu matik mangal chaohanbiyu. 6 Ibungona taibangpanbadagi eingonda
pibikhiba mising aduda eina Ibungogi mingbu phongdokchare makhoidi
Ibungogi oirammi, aduga Ibungona makhoibu eingonda pibire, amasung
makhoina Ibungogi wa ngakchare. 7 Ibungona eingonda pibikhiba
pumnamak adu Ibungodagani haiba houjik makhoina khang-i; 8 Maramdi
Ibungona eingonda pibikhiba wasing adu eina makhoida pire, aduga
makhoina madu louduna, eina Ibungodagi thoklakpani haiba makhoina
chumna khangle, amasung Ibungona eibu tharakpani haiba makhoina

thajare. 9 Eina makhoigi damak haijabani, taibangpanbagi damak haijaba natte; adubu Ibungona eingonda pibikhiba makhoi adugi damakni, maramdi makhoi Ibungogini. 10 Amasung eigi areiba makhei adu Ibungogini, aduga Ibungogi adu eigini, amasung makhoigi mapanna eina matik mangal phangjare. 11 Aduga eidi taibangpanda leiraroi, adubu makhoi asidi taibangpanda leiri amasung eidi Ibungoda lakchari. Asengba Ipa, eikhoina amata oibagumna makhoi oinanaba, Ibungona eingonda pibikhiba makhoibu Ibungogi mingda ngakpiyu. 12 Eina makhoiga leiminnaringeida, Ibungona eingonda pibikhiba makhoi adubu Ibungogi mingda eina sennajarammi; aduga eina makhoibu ngakchare, amasung sastragi wa adu thungnanaba, amangbagi macha nipa adu nattana, makhoi kana amata mangde. 13 Toui-gumbasung houjikti ei Ibungogi maphamda lakchari; aduga makhoi makhoigi masada eigi haraoba mapung phahannanaba eina taibangpanda wasing asi hairi. 14 Eina Ibungogi wa makhoida pikhre; amasung taibangpanbana makhoibu tukkachare, maramdi ei taibangpanbagi nattaba gumna, makhoisu taibangpanbagi natte. 15 Eina makhoibu taibangpanbadagi puthokpiyu haijaba natte, adubu Ibungona makhoibu phattaba adudagi sennabiyu haijabani. 16 Ei taibangpanbagi nattabagumna, makhoisu taibangpanbagi natte. 17 Makhoibu achumba aduna sengdokpiyu, Ibungogi wadi achumbani. 18 Ibungona eibu taibangpanbada tharakpa adugumna einasu makhoibu taibangpanbada thare. 19 Amasung makhoi masabusu achumbana sengdokpinanaba, makhoigi maramgi damak eina isa ithantabu katthokchei. 20 Aduga makhoi asigi ngakta eina haijaba natte, adubu makhoigi wadagi thajaba makhoigi maramdasu, 21 Makhoi pumnamak amata oinanaba haijabani; Ibungona eibu tharakpani haiba taibangpanbana thajananaba, he Ipa, Ibungona eingonda aduga eina Ibungoda leibagumna, makhoinasu eikhoida leinanaba eina haijei. 22 Eikhoina amata oibagumna, makhoina amata oinanaba, Ibungona eingonda pibikhiba matik mangal adu eina makhoida pire; 23 Eina makhoida aduga Ibungona eingonda leiba aduna makhoina mapung phana amata oinanabani; haibadi Ibungona eibu tharakle, amasung Ibungona eibu nungsirabagumna makhoibu nungsire haiba taibangpanbana khangnanabani. 24 He Ipa, Ibungona taibangpan

houdringeida eibu nungsiraba maramna, Ibungona eingonda pibiraba eigi matik mangal adubu Ibungona eingonda pibikhiba makhoina yengjanaba, eina leiba mapham aduda makhoinasu eiga leiminnaba eina pamjei. 25 Amasung, he asengba Ipa, taibangpanbanadi Ibungobu khangde, adubu eidi Ibungobu khangjare; aduga Ibungona eibu tharakle haiba makhoi asina khangle. 26 Amasung Ibungona eibu nungsiraba manungsi adu makhoida leinanaba, aduga eina makhoida leinariba, eina Ibungogi mingbu makhoida khanghalle, amasung madu khanghangani.

Jisubu phaba

18:1 Jisuna wasing asi haibgagi matungda Ibungona seboksingga loinana Kidron lok wangmada lengthokle. mapam aduda leiba ingkhol adugi manungda Ibungosu Ibungogi sebosksingsu lengsille. 2 Aduga Ibungobu pithokpa Jihudanasu mapham adu khangle, maramdi Jisuna mapham aduda mahakki seboksingga loinana toina tinnarammi. 3 Maram aduna Jihudana athoiba purohitsingga pharisisinggadagi lamnmi kanglup amasung phamnaibasingbu phangduna, mapham adu tanna thaomei, meira amasung khutlaiga loinana lak-i. 4 Maduda Jisuna mangonda thoklagadaba pumnamak adu khangduna, lengthoklaga makhoida hai, nakhoina kanabu thiribage? Makhoina Ibungogda khumle Nasretki Jisubuni. 5 Jisuna makhoida hai, Eini. Aduga Ibungobu pithokpa Jihudanasu makhoiga loinana leptuna leirammi. 6 Maram aduna eini haina Ibungona makhoida haibada, makhoina ninghannaduna leipakta ture. 7 Maram aduna amuk Ibungona makhoibu hangle, nakhoina kanabu thiribage? maduda makhoina hai, Nasretki Jisubuni. 8 Jisuna khumle, Eini haina nakhoida eina takkhre; maram aduna nakhoina eibu thirabadi, makhoi asi chatkhisanu. 9 Ibungona eingonda pibikhiba makhoi adugi maraktagi eina kana amatabu manghande, haiba Ibungona haikhiba wa adu thungnanabani. 10 Maram aduna Simon Pitarna kabakthang leibadu satlaga, purohitlen-gi manaibu yanduna magi yatthangba mana soidatle. Aduga minai adugi mamingdi Malkhasni. 11 Maram aduna Jisuna Pitarda hai, kabakthang adu makhumda hapchillu; Ipana eingonda piraba tenggot adu eina thakloidra?

12 Asum touna lanmi kanglupka, athoiba luchingbaga, Jihudisinggi phamnaibasinggana Jisubu phaduna pulle. 13 Aduga makhoina Hannada Ibungobu hanna pukhre; maramdi mahakti chahi adugi purohitlen oiba Kayaphagi makubokni. 14 Kayapha asidi, mi amana ,misinggi mahutta sibiba tongjabani haina jihudisingda takpikhiba mi aduni.

Pitarna Jisubu yadaba

15 Amahiksung Simon Pitarga atei sebok amagana Jisugi tung illammi. Aduga atei sebok ama adudi purohitlen-ga khangnabanina, purohitlen adugi sumang manung tanna Jisuga loinana changle. 16 Touigumbasung Pitardi mapanda thong manakta leptuna leirammi maram aduna purohitlen-ga khangnaba atei sebok ama aduna thokkhiduna, thongsangbi aduda hairaga Pitarbu manungda pusille. 17 Maram aduna thongsangbi leisabi aduna Pitarda hai, nangsui mi asigi seboksinggi maraktagira? mahakna hai, ei natte. 18 Amasung ingbagi maramna minaisingga phamnaibasinggana meital thagatlaga, leptuna mei tiklammi. Aduga Pitarsu makhoiga loinana leptuna mei tiklammi. 19 Maram aduna Purohitlen aduna Jisubu Ibungogi seboksinggi amasung tambibagi maram hangle. 20 Jisuna mangonda khumle, eina taibangpanbada phongna ngangle; matam leiba khibikta Jihudising pumnamakna tinnaba mapham, loisangdasu, Iswar ningnasangdasu eina tambire; aduga eina karisu lonna ngangde. 21 Nahakna eingonda karigi hanglibano? Eina makhoida kari kari haikhibage haiba adu takhiba makhoi aduda hang-u; yeng-u, eina kari kari haikhiba adu makhoi asina khang-i. 22 Amasung Ibungona asi haibada, manakta leplamliba phamnaibasing amana Jisubu khubakna thaduna hai, nangna purohitlenda asumna khumlibra? 23 Jisuna mangonda khumle, eina phattaba ngangkhrabadi, phattaba adugi maramda sakshi piyu, adubu aphaba oirabadi, nangna eibu karigi phuribage? 24 Maram aduna pulliba Ibungobu Hannana Kayapha purohitlenda thare. 25 Amahiksung Simon Pitardi leptuna mei tiklammi. maram aduna makhoina mangonda hai nangsui mahakki seboksinggi maraktagi amara? Mahakna yadaduna hai, ei natte. 26 Purohitlen-gi minaising ama, Pitarna mana

soidatkhiba adugi sagei thokpa aduna hai, eina ingkholda nangbu mahakka loinaramaba ukhiba nattrra? 27 Maram aduna Pitarna amuk yadre, aduga khudak aduda yellaba khongle.

Romgi leibak ngakpa mapu Pilatki mangda Jisubu pukhatpa

28 Maram aduna makhoina Jisubu Kayaphadagi Pritoriyon-gi manungda chingsille. Aduga madu ayuk anganba oirammi. Amasung makhoina aran-chakhangba chabada mangdananaba, Pritoriyon-gi manungda makhoi masana changde. 29 Maram aduna Pilatna makhoi tanna lengthokkhiduna hai, mi asigi mathakta nakhoina kari theijinba leiduna puraklibage? 30 Makhoina mangonda khumlak-i, masina phattaba toubami oiramdrabadi, eikhoina mabu nangonda pikhatlamloidabani. 31 Maram aduna Pilatna makhoida hai, nakhoimakna mabu pujakhiduna, nakhoigi wayel yathang matung inna mabu wayenjaru. Jihudisingna mangonda hai, kanagumba mibu hatnanaba eikhoida matik pide; 32 Haibasi, Jisuna karamba masina sigadaba khanghanduna haikhiba wa adu thungnanabani. 33 Maram aduna Pilatna amuk Pritoriyon-gi manungda changkhiduna Jisubu kouraga hai, nangdi Jihudisinggi ningthoura? 34 Jisuna khumle, asi nahak nathantadagi haibra, nattraga ateisingna eigi maramda nangonda takpibra? 35 Pilatna khumle, ei jihudirane? nahakki jatka athoiba purohitsinggana nangbu eingonda pithokle. Nangna kari toukhrabage? 36 Jisuna khumle, eigi leibak taibangpanba asigi natte; eigi leibak taibangpanba asigi oiramlabadi, eibu jihudisingda pithoktanana eigi inaisingna lan soknaramgadabani; adubu houjikti eigi leibak mapham asigi natte. 37 Maram aduna Pilatna Ibungoda hai, adunadi nang ningthoura? Jisuna khumle, ningthouni haiba nahakna haibaduni. Asigi damak ei poklabani, amasung eina achumbada sakshi pinanaba, asigi damak eina taibangpanbada lakpani. Achumbagi oiba mi khudingna eigi khonjel tai. 38 Pilatna Ibungoda hai, achumba karino amasung asi hairaga, amuk jihudising tanna lengthokkhiduna makhoida hai, eina mangonda maral kari amata phangde. 39 Tou-i-gumbasung aran chakhangbada eina nakhoigi damak mi adubu thadokpinaba nakhoigi hounabi lei; maram aduna

jihudisinggi ningthou asibu eina nakhoigi damak thadokpiba nakhoina pambra? 40 Maram aduna makhoi pumnamakna amuk laorak-i, asibu natte, Barabbabuni. Adubu Barabbadi daku oirammi.

Pilatna Jihudisinggi maning thunghanba

19:1 Maram aduna Pilatna matam aduda Jisubu louraduna thina jehalle. 2 Aduga lanmisingna tingkhanggi luhup ama londuna, Ibungogi kokta uppiraga, memanba phi inbire; 3 Amasung makhoina Ibungoda laktuna hairammi, he jihudigi ningthou, khurumjari! aduga makhoina Ibungobu khubakna thai. 4 Maduda Pilatna amuk mapanda lengthokkhiduna makhoida hai, yeng-u, eina mangonda maral kari amata phangde haiba nakhoina khangnanaba eina mahak nakhoida puthokli. 5 Maram aduna Jisuna tingkhang luhup amasung memanba phi induna mapanda lengthoklakle. Aduga Pilatna makhoida hai, yeng-u, mi adu! 6 Maram aduna athoiba purohitsing amasung phamnaiba singna Ibungobu urabada laorak-i, krosta hatlu, krosta hatlu! Pilatna makhoida hai, nakhoimakna mahakpu puduna krosta hatcharu, maramdi einadi mangonda maral phangde. 7 Jihudisingna mangonda khumle, eikhoigi wayel yathang lei, aduga wayel yathang adugi matung inna mana sipham thok-i, maramdi masa mathantabu Iswargi macha nipa oihanjare. 8 Maram aduna Pilatna wa asi tarabada henna kire; 9 Aduga mahakna Pritoriyon-gi manungda amuk changkhiaduna Jisuda hai, nang kadaidagino? Adubu Jisuna mangonda khumbidre. 10 Maram aduna Pilatna Ibungoda hai eingnonda nang wa ngangloidra? nangbu thadoknaba matik amasung krosta hatnaba matik eigi liei haiba nang khangdra? 11 Jisuna mangonda khumle, nangonda mathaklomdagi pibiramdrabadi, ithakta nanggi matik kari amata leiramloidabani. Maram asigi damak eibu nangonda pithokpa mahak adugi pap henna chao-i. 12 Adudagi Pilatna Ibungobu thadoknanaba thirammi, touigumbasung Jihudisingna laorak-i, nahakna mi asibu thadoklabadi, nahakti Keisargi marup natte. Masa mathantabu ningthou oihanjaba mi khudingna Keisargi mathakta wa ngangbani. 13 Maram aduna Pilatna wasing asi tarabada, mahakna Jisubu mapanda puthoktuna nung chanba

kouba (Ibriya londa Gabbatha) maphamda wayenphambei thakta phamthare. 14 Aduga madu aran-chakkhangbagi thourang langba numit amasung chaorakna taruksuba pung taba matam oirammi. Amasung mahakna Jihudisingda hai, yeng-u, nakhoigi ningthou. 15 Maram aduna makhoina laorak-i, puthokkhro, puthokkhro, mabu krosta hatlu! Pilatna makhoida hai, nakhoigi ningthoubu eina krosta hatkadra? Athoiba purohitsingna khumle, Keisar nattana eikhoigi ningthou leite. 16 Maram aduna mahakna matam aduda Ibungobu krosta hatnanaba makhoida pithokkhre.

Jisubu Krosta Hatpa

17 Maram aduna makhoina Jisubu puthokle aduga Ibungona mathantagi damak kros pujaduna, Ibriya londa Golgotha, haibadi lukanggi mapham kouba, mapham adu tanna lengthoklakle. 18 Mapham aduda makhoina Ibungobu, amasung Ibungoga loinana atei mi anibu yetoida aduga Jisubudi mayaida, krosta yotpi thaduna pangtingle. 19 Amasung Pilatna mingthol laririk ama iraduna, kros mathakta huple; ikhraba adudi, Nasretki Jisu, Jihudisinggi ningthou, haiba asini. 20 Maram aduna mingthol adu Jihudising ayambana pare, maramdi Jisubu krosta yotipi thaduna pangtinglamba mapham adu sahargi manakta oirammi; aduga madu Ibriya, Romiya amasung Grik londa irammi. 21 Maram aduna Jihudisinggi athoiba purohitsingna Pilatta hai, Jihudisinggi ningthou ibiga nu; touigumbasung, ei jihudisinggi ningthouni haina mahakna haikhi, haiduna ibiyu. 22 Pilatna khumle, eina ikhraba adu ikhre. 23 Maram aduna lanmisingna Jisubu krosta yotpi thaduna pangthingba matamda, Ibungogi phi louduna, lanmi amamamna saruk amamam phangnanaba, saruk mari thokhalle; phurit adusu loure. amasung phurit adudi langdai leitaba mathaktagina pumsa saba oirammi. 24 Maram aduna makhoina amaga amaga hainei, eikhoina masi segaiganusi, adubu masi kanagi oigadage leibak yengnasi. Makhoina makhoigi marakta eigi phirol yennare, aduga eigi phuritki damak makhoina laibak yengnare, haiba sastra adu thungnanabani. 25 Maram aduna lanmisingna thabaksing asi toure.

touigumbasung Jisugi kros manakta Ibungogi mama, mamaga pokminnabi, Klopagi nupi Mariyam, amasung Magdalini Mariyam leptuna leirammi. 26 Maram aduna Jisuna mama amasung manakta lepliba Ibungona nungsiba sebok uraduna, mamada hai, he nupi, yeng-u, nachanipa! 27 Maduda Ibungona sebok aduda hai, yeng-u, nangi nama aduga pung adudagi sebok aduna mahakpu mayumda pubikhre. 28 Asigi matungda Jisuna thabak pumnamak houjikti loire haiba khangduna, sastra adu thungnanaba hai, ei khourang-i. 29 Aduga asinba mahina thanba phu ama leirammi; maram aduna makhoina asinba mahina thallaba Spanj ama Hisop macheida lengsinduna Ibungogi chinban tanna thingatpire. 30 Maram aduna Jisuna asinba mahi adu louraga hai, loire; aduga Ibungogi kok lekthaduna mathawai thakhre.

Tana thinba amasung phumba

31 Maram aduna thourang langba numit oibagi maramna, hakchangsing adu kros mathakta potthaba numitta leitananaba (Maramdi potthaba numit adu athoiba numit oirammi), makhoigi khong thudeklaga, makhoibu puhankhinanaba Jihudisingna Pilatki maphamda nijare. 32 Maram aduna lanmisingna laktuna Ibungoga loinana krosta yotpi thaduna pangtingba ahanba aduga atei adugagi makhong thudekle; 33 Toui-gumbasung makhoina Jisu tanna laktuna, Ibungo sirabani haiba urabada Ibungogi khong thudekte. 34 Adubu lanmisinggi maraktagi amana Ibungogi pungnopta ta amana thille, aduga khudak adumaktada madudagi iga isingga thoklakle. 35 Amasung nakhoinasu thajananaba, mamitna ukhiba mahak aduna sakshi pire, aduga mahakki sakshi adu achumbani, amasung mahakna achumba hairibani haiba mahakna khang-i. 36 Maramdi, Ibungogi maru amata thudekloi, haiba sastra adu thungnanaba asising asum thoklare. 37 Aduga amuk sastragi mapham atei amada hai, makhoina tana thillaba Ibungobu yenglagani. 38 Amahiksung asigi matungda judisingbu kibagi maramna lonna Jisugi sebok oiba Arimathiyagi Jouseph na Jisugi hakchang puthokchananaba Pilatki maphamda nijare; amasung Pilatna mangonda yabire. Maram aduna

mahakna laktuna Ibungogi hakchang puthokkhre. 39 Amasung ahingda Ibungoda ahanbada lakpa Nikodimnasu Gondharaska Aguruga yannaba pot ser yangkheiom puraktuna lakle. 40 Asum touna makhoina Jisugi hakchang adu louduna, phumnanaba jihudisinggi hounabi matung inna manam nungsiba potka loinana ananba limon phina madu pulle. 41 Aduga Ibungobu krosta hatpa mapham aduda ingkhol ama leirammi, amasung ingkhol adugi manungda mi kana amatabu khak thamdriba anouba mongpham ama leirammi. 42 Maram aduna Jihudisinggi thourang langba numit oibagi maramna, makhoina Jisubu maduda thamle, maramdi mongpham adu nakna leirammi.

Ahangba mongpham

20:1 Amahiksung chayon-gi ahanba numitta ayuk nganna mamlingeida Magdalini Mariyamna mongpham tanna lakpada mongphamdagi nung adu louthokkhiramba ui. 2 Maram aduna mahakna chenkhiduna Simon Pitarda amasung Jisuna nungsiba atoppa sebok ama aduda laktuna makhoida hai, makhoina Prabhubu mongphamdagi puthokkhre, aduga makhoina Ibungobu kadaida thamkhibano eikhoina khangde. 3 Maramaduna Pitar amasung atoppa sebok ama aduna thokkhiduna mongphamlomda chatlammi. 4 Makhoi anina chenminnarammi, aduga atoppa sebok ama aduna Pitarbu hen-gatkhiduna, mongphamda hanna thungle. 5 Amasung nonthaduna yengsinbada mahakna ananba limon phi adu thanamba ui; adubu mahakna manung changde; 6 Maduda Simon Pitarnasu mahakki tung induna laklaga mongpham manungda changle; amasung ananba limon phi adi thanamba, 7 Aduga Ibungogi kokthakta leiramba khudei adu ananba limon phi aduga loinana thanamduna madu ngakta thuptuna mapham amada thanamba mahakna ui. 8 Maram aduna mongphamda hanna thunglaba atoppa sebok ama adunasu matam aduda manungda changlaktuna, usu ure, thasu thajare. 9 Maramdi Ibungona asibasinggi maraktagi hinggatpa tai haiba sastra adu makhoina matam aduda khangdri. 10 Aduda seboksing aduna amuk hanna mayum mayumda chatkhre.

Jisuna masabu Mariyamda uhanba

11 Touigumbasung Mariyamna kaptuna mongphamgi mapanda leptuna leirammi. Asum touna mahakna kapna kapna nontharaga mongpham manungda yengsille; 12 Aduga Jisugi hakchang thamlamba mapham aduda angouba phi setpa swargadut ani, amana lukhumda, amana khuyada phamliba mahakna ui. 13 Amasung makhoina mangonda hai, he nupi, karigi kapliba ge? Mhakna makhoida hai, maramdi makhoina eigi Prabhuhu puthokkhre, aduga makhoin a Ibungobu kadaida thamkhiba ei khangde. 14 Mahakna asi hairaga, tung onthokkhibada Jisu leplamba ui, aduga madu Jisuni haiba mahakna khangde. 15 Jisuna mangonda hai, he nupi karigi kaplibage? kanabu thiribano? Mahakna Ibungobu ingkhol ngakpa mini ningladuna, mangonda hai, Ibungo, nahakna Ibungo bu puthoklabadi, kadaida thamkhibano, eingonda takpiyu, aduga eina Ibungo bu louthokchage. 16 Jisuna mangonda hai, Mariyam. Mahakna ollaktuna, Ibungoda Ibriya lonna hai, Rabboni (Madudi guru haibani). 17 Jisuna mangonda hai, eingonda paiba thadok-u, maramdi eina Ipagi maphamda kakhatti, adubu ichin inaosingda chattuna makhoida hairu, eina eigi Ipasu nakhoigi napasu, eigi Iswarsu nakhoigi Iswarsu oiba, adugi maphamda kakhatkadouri. 18 Magdalini Mariyamna laktuna seboksingda takle, eina Prabhuhu ujare, aduga Ibungona eingonda wa asi haibire,

Jisuna masabu pakhonchatpasingda uhanba

19 Maram aduna chayon-gi ahanba numit adugi numidang oirabada, aduga jihudisingbu kibagi maramna seboksingna leiba mapham adugi thong pumnamak lonkhrabada jisuna lengsillaktuna makhoigi mayaida leple, amasung makhoida hai, Nakhoida ingthaba oisanu. 20 Maduda Ibungona asi hairaga, Ibungogi khut anisu puknopsu makhoida uhalle. Maram aduna seboksingna prabhuhu ujarabada haraojare. 21 Maram aduna Jisuna makhoida amuk hai, nakhoida ingthaba oisanu. Ipana eibu tharakpa adugumna, einasu nakhoibu thari. 22 Amasung Ibungona asi hairabada, makhoida Ibungona swar kamsinduna hai, thawai asengba nakhoina

phangjou. 23 Kana kanagumbagi pap nakhoina kokpirabadi, makhoida pap adu kokpirabani; kana kanagumbagi pap nakhoina thamlabadi, pap adu thamlabani.

Jisuna masabu Thomada uhanba

24 Touigumbasung Diduma kouba Thoma, taranithoigi maraktagi ama adu, Jisuna lengsillakpada makhoiga leiminnaramde. 25 Maram aduna atei seboksingna mangonda hairammi, eikhoina Prabhubu ure. Adubu mahakna makhoida hai, eina Ibungogi khut anida yotpigi makhul udrabadi, eigi khudonbina yotpigi makhul aduda thingjindrabadi, amasung eina eigi khut Ibungogi puknopta hapchindrabadi, ei khak thajaro. 26 Amahiksung numit nipannigi matungda amuk Ibungogi seboksing imungda leirammi Thomasu makhoigi loinarammi. Thong pumnamak lonkhrabada Jisuna lengsillaktuna, mayaida leplaga hai, nakhoida ingthaba oisanu. 27 Maduda Ibungona Thomada hai, nangi khudonbi asi tanna lamthoklak-u, aduga khut ani yeng-u; amasung nakhut lamthoklaktuna eigi puknopta hapchillu; aduga thajadrabasu, thajou. 28 Thomana Ibungoda khumjarak-i, he eigi Prabhu, he eigi Iswar. 29 Jisuna mangonda hai, nahakna eibu uraba maramna thajare; udrabasu thajaraba makhoi adu yaiphabani.

Aphaba wapao asi lengbagi maram

30 Maram aduna Lairik asida isindaba atei ayamba khudamsu seboksinggi mamangda Jisuna toure; 31 Touigumbasung Jisudi Iswargi machanipa Khristani haiba nakhoina thajananaba, amasung thajaduna nakhoina Ibungogi mingda hingba phangnanaba, khudamsing asi isinkhrabani.

Jisuna masabu Tibiriyagi patki manakta uhanba

21:1 Asigi matungda Jisuna masa mathantabu seboksingda Tibiriyagi samadru mapanda amuk uhalle; amasung Ibungona matou asumna uhalle. 2 Simon Pitar, Diduma kouba Thoma, Galilgi Kanadagi Nathaniyel, Sebedigi macha nipasing amasung Ibungogi sebok atei ani, makhoi asi

tinnarammi. 3 Simon Pitarna makhoida hai, ei nga thiba chatke. makhoina mangonda hai, eikhoisu nahakka loinana lakchage. Makhoina chatkhiduna hida tongle; aduga ahing aduda makhoina kari amata phadre. 4 Tougumbasung nongngallakpada, Jisuna samadru mapanda leplammi; adubu madu Jisuni haiba makhoina khangde. 5 Maram aduna Jisuna makhoida hai, angangsa nakhoigi chanaba karigumba leibra? Makhoina Ibungoda khumle leijade. 6 Maduda Ibungona makhoida hai, il adu higi yetthangba nakanda hunjillu, aduga nakhoina phanggihani. Maram aduna makhoina hunjille, aduga nga yammanbagi maramna makhoina chingkhatpa ngamdre. 7 Maram aduna Jisuna nungsiba sebok aduna Pitarda hai, masi Prabhuni. Maram aduna Simon Pitarna Prabhuni haiba tarabada, masada phurit yetsillaga (Maramdi mahak phi setlamde), isingda chongthare. 8 Tougumbasung atei seboksing aduna ngana thanba il adu chingduna hi machada tongduna lakle, maramdi makhoi kangphandagi kaya thaplamde, khudup chaniromtani. 9 Asum touna makhoina kangphanda kakhatlabada, maduda meitan-gi mei, amasung mei adugi mathakta nga thamba, aduga tandum ure. 10 Jisuna makhoida hai, nakhoina houjik phakhiba nga adudagi khara purak-u. 11 Maram aduna Simon Pitarna hida tongkhatkhiduna nga achouba chamaga yangkhei humdoina thallaba il adu kangphanda chingkhatle; aduga nga asup yamlabasu il adu segaide. 12 Jisun makhoida hai, lak-o, chararo. Masi Prabhuni haiba khangduna, seboksing kana amatana nahak kanano haina Ibungoda ichang thouna hangde. 13 Jisuna lenglaktuna, tandum adu louraga makhoida pi, adugumduna nga adusu pi. 14 Jisuna asibasinggi maraktagi hinggatpagi matungda seboksingda uhanba houjik asina ahumlak subani.

[Pitarda Jisugi akonba wa haiba](#)

15 Matou asumna makhoina chaba loirabada, Jisuna Simon Pitarda hai, Johan-gi macha nipa Simon, nahakna makhoi asidagi henna eibu nungsibra? mahakna Ibungoda hai, hoi, Prabhu, eina Ibungobu nungsi haiba Ibungona khangbi. Ibungona mangonda hai, eigi yao machasingbu

thakpiyu. 16 Ibungona mangonda anirak suna amuk hanna hai, Johan-gi macha nipa Simon, nahakna eibu nungsibra? mahakna Ibungoda hai, Hoi, Prabhu, eina Ibungobu nungsi haiba Ibungona khangbi. Ibungona mangonda hai, eigi yaosingbu senbiyu. 17 Ibungona mangonda ahumlak suna hai, Johan-gi macha nipa Simon, nahakna eibu nungsibra? nahakna eibu nungsibra haina Ibungona mangonda ahumlak suna haibagi maramna Pitar mathawai ware. Aduga mahakna Ibungoda hai, Prabhu Ibungona pumnamak khangbi; eina Ibungobu fiungsi haiba Ibungona khangbiribani. Jisuna mangonda hai, eigi yaosingbu thakpiyu. 18 Eina nangonda thanggeisengnamak hairibani, nahakna naha oiringeida, nahak nasa nathanta khwangjet laktuna, nahakna chatning chatningba mapham aduda koichat chatlammi; adubu nahakna ahal oiraga, nahakna nakhut tingthokkani, aduga atoppa mi amana nahakpu khwangjet lakpiduna, nahakna chatningdaba mapham aduda nahakpu pugani. 19 Mahakna karamba masina Iswarbu matik mangal chaohangadaba adu khanghannaba, asi Ibungona haire. aduga Ibungona asi hairaga, mangonda hai, itung illu. 20 Pitarna onthoklakpada, Jisuna nungsiba sebok aduna tung illakapa ui; mahak asi numidang luk habada Ibungogi thabakta ngaduna, Prabhu, Ibungobu pithokpa adu kanano haiba aduni. 21 Maram aduna Pitarna mahakpu uraduna Jisuda hai, Prabhu, mi asigidi kari oigadage? 22 Jisuna mangonda hai eina laktriba phaoba mahakna ngaiba asi eina ningba oirabadi, maduna nangonda kari toubage? Nahakti itung illu. 23 Maram aduna sebok adu siroi haiba wa asi machin manaosinggi marakta sinakre; adubu mahak siroi haiba Jisuna mangonda haiba natte, touigumbasung, eina laktriba phaoba mahakna ngaiba asi eina ningba oirabadi, maduna nangonda kari toubage haibani.

Aroiba wa

24 Warmsing asigi maramda sakshi piba amasung waramsing asi iramba sebok adu asini; aduga mahakki sakshi asi achumbani haiba eikhoina khnag-i. 25 Amasung Jisuna toukhiba ayamba thabak ateisu leiri; madubu amamam oina irabadi, ikhiba lairik pumnamak adu tengbanbamaktasu

challoi haina eina ningjei.